

СТЕНОГРАФСКИ БЕЛЕШКИ
од Сто и осумнаесеттата седница на
Собранието на Република Северна
Македонија, одржана на
27 јули 2026 година

Седницата се одржа во Собранието на Република Северна Македонија, сала Македонија, со почеток во 11:07 часот.

Седницата ја отвори и на неа претседаваше господин Африм Гаши, претседател на Собранието на Република Северна Македонија.

Африм Гаши: Дами и господа пратеници, ја отворам Сто и осумнаесеттата седница на Собранието на Република Северна Македонија.

Дозволете на почетокот дозволете да ве известам дека пратениците: Мендух Тачи, Оливер Спасовски, Љупчо Николовски, Венко Филипче, Митко Трајчулески, Илир Демири, Јована Мојсоска, Димитар Апасиев, Благој Бочварски, Соња Мираковска, Зијадин Села, Али Ахмети, Дијана Тоска, Садула Дураки, Фериде Хаџиу, Саранда Имери Стафаи и Ваљбона Адили Емини ме известува дека се спречени да присуствуваат на оваа седница.

За седницата известени и поканети се:

Претседателот на Република Северна Македонија.

Претседателот на Владата на Република Северна Македонија.

Членовите на Република Северна Македонија.

Народниот правобранител.

Претседателот на судскиот Совет.

Јавниот обвинител на Република Северна Македонија.

Ве известувам дека оваа седница ја свикав согласно член 74, став 2 од Деловникот на Собранието за да може Собранието, Владата и другите институции во Република Северна Македонија непречено и функционално да работат.

Според тоа за денешната седница го предлагам следниот дневен ред:

1. Дополнет предлог за изменување и дополнување на Буџетот на Република Северна Македонија за 2026 година.

Врз основа на член 83 од Деловникот на Собранието дали некој има предлог за изменување и дополнување на предложениот дневен ред.

Ги повикувам пратеници кои имаат предлози за изменување или дополнување на дневниот ред да се пријават за збор

Бидејќи нема пријавени за збор, предложениот дневен ред во целина го ставам на гласање

Ве повикувам да гласаме.

Вкупно гласаа 62 пртеници, за гласаа 62 пратеници, против нема, воздржани нема.

Констатирам дека Собранието го утврди предложениот дневен ред.

Минуваме на точка 1 - Дополнет предлог за изменување и дополнување на Буџетот на Република Северна Македонија за 2026 година, второ читање.

Дополнетиот предлог за изменување и дополнување на Буџетот на Република Северна Македонија за 2026 година ви е доставен.

Врз основа на член 194, став 1 од Деловникот на Собранието претресот по дополнетиот предлог за изменување и дополнување на Буџетот на седница на Собрание трае најмногу пет дена. Пратеникот во текот на претресот може да говори повеќе пати во траење од вкупно 20 минути, а координатор на пратеничка група вкупно 30 минути. Претставникот на Владата може да говори повеќе пати, но не повеќе од 30 минути.

Врз основа на член 37, став 5 од Законот за изменување и дополнување на Буџетот на Република Северна Македонија во Собранието на Република Северна Македонија.

Врз основа на член 48, став 7 од Законот за Народниот правобранител на седницата на Собранието на Република Северна Македонија на која се расправа за Предлогот за изменување и дополнување на Буџетот на Република Северна Македонија задолжително присуствува Народниот правобранител, кој ја образложува предлогот пресметката на Буџетот наменет за Народниот правобранител.

Врз основа на член 8, став 4 од Законот за судскиот буџет, претседателот на Судскиот буџетски совет го застапува и презентира делот на „Судската власт“ на седницата на Собранието кога се донесува Предлогот за изменување и дополнување на Буџетот на Република Северна Македонија.

Врз основа на член 101, став 5 од Законот за Јавното обвинителство, Јавниот обвинител на Република Северна Македонија го застапува и презентира делот на средствата од Предлогот за изменување и дополнување на Буџетот на Република Северна Македонија за финансирање ба Јавното обвинителство.

Го молам министерот за финансии, госпоѓа Гордана Димитриевска Кочоска, да го презентира дополнетиот предлог за изменување и дополнување на Буџетот на Република Северна Македонија, повелете.

Гордана Димитриеска Кочоска: Почитуван претседател на Собранието, господин Африм Гаши.

Почитувани пратеници, почитувани граѓани. Денеска на дневен ред во Собранието е дополнетиот Предлог за измени и дополнувања на Буџетот за 2026 година. Во него се вградени измени, предложени од Владата и амандманите што беа прифатени во текот на расправата во матичната собраниска комисија која е место за аргументирана и конструктивна дебата и за изнесување ставови насочени кон подобрување

на законските решенија во интерес на граѓаните. Затоа дел од предложените амандмани што беа прифатени како основани, веќе се составен дел од дополнетиот Предлог.

Оваа Влада останува отворена за аргументирани предлози и секогаш ќе ги прифати оние што придонесуваат за поддршка на бизнисот, подобар животен стандард и покралитетен живот на граѓаните. Собраниската расправа треба да биде простор за размена на идеи, меѓусебно почитување и одговорен однос кон институциите и кон граѓаните што ги претставуваме. Со предложениот дополнет Ребаланс, продолжуваме со нашите заложби за економска стабилност, развој и одговорно управување со јавните финансии преку политики што веќе даваат резултати и придонесуваат за поволни економски текови.

Министерството за финансии секогаш поаѓа од истиот принцип. Овој најважен документ на економска политика да биде изграден врз реални и остварливи основи и овој Ребаланс и како и претходните буџетски документи подготвени од Владата и усвоени во Собранието се темели врз актуелните макро економски показатели и остварувања со цел да понудиме што пореални и остварливи проекции.

Почитувани пратеници, дополнетиот Предлог за измени и дополнување на Буџетот за 2026 година е навремено и одговорно усогласување на буџетските проекции, со новите економски околности. Како и за обезбедување средства за исполнување на законските обврски кои во меѓувреме се случија. Како и реализација на развојните приоритети согласно степенот на нивната реализација.

Со овие измени обезбедуваме средства за исплата на зголемени плати во секторите каде што е предвиден раст, дополнителна поддршка за земјоделство, повеќе средства за социјална заштита и за општините. Она што особено го издвојува овој Ребаланс е обезбедувањето дополнителни средства за забрзување на инвестицискиот циклус и реализација на инфраструктурните проекти. Дополнително, со овој Предлог што денеска го претставувам преку вградување на амандманите. Обезбедени се дополнителни средства за жените кои што вршат земјоделска дејност. Средства за воспоставување национална СОС линија за поддршка на жртвите на родово и семејно насилство. Како и средства за отворање и ставање во функција на два загрозувачко центри за жртви на семејно и родово базирано насилство.

Со дополнетиот Ребаланс се обезбедени 6 милиони денари за транспорт на вода за населението во Гостивар, поради прогласената епидемија. Еден милион денари за Управата за извршување на санкции, 10 милиони денари во МОН за реконструкција на факултети, 12 милиони денари во Јавното обвинителство за продолжување на лиценца за набавка на софтвер, 170 милиони денари со во

Министерството за земјоделство, шумарство и водостопанство за изградба на дистрибутивни центри во Скопје и Струмица и реновирање и адаптација на зградите на ИГАРД.

Како и за Агенцијата за стокови резерви 80 милиони денари. Исто така, се направени ре-алокации на средства во рамки на буџетските корисници и сопствени сметки кои што немаат фискален ефект, а се во насока на реализација на утврдени приоритети и проекции. Познато е дека овие измени и дополнувања ги носиме во услови на изразена, глобална неизвесност. Геополитичките случувања продолжуваат да влијаат врз светската економија, а нивните ефекти се чувствуваат и врз домашните економски текови и врз реализација на Буџетот за 2026 година.

Затоа, со предложените измени ги усогласуваме макро економските претпоставки и фискалните проекции пред се на расходната страна на Буџетот. Целта е да обезбедиме целосна реализација на стратешките приоритети и програмските определби до крајот на годината. Истовремено, обезбедуваме дополнителни средства за капитални расходи, имајќи ја во предвид забрзаната динамика на реализација на капитални проекти, што се финансирани од централниот Буџет.

Дебалансот на Буџетот вклучително и овој дополнет Ребаланс како што истакнав и при неговото претставување во матичната комисија, не претставува само техничка измена на буџетските ставки. Зад него стојат јасни политики што Владата ги насочува кон поддршка на економијата и на граѓаните. Тој одговор на променетите економски околности и инструмент преку кој го усогласуваме јавните финансии со реалните потреби на економијата, институциите и граѓаните. Особено во услови кога светската економија се соочува со зголемена неизвесност. Наша должност е навредено да реагираме, да ги препознаеме ризиците. Но, да ги искористиме и можностите кои што се отвораат.

Изминатите неколку месеци уште еднаш потврдија дека глобалните економски случувања имаат силно влијание врз националните економии. Воениот конфликт на блискиот Исток, предизвика нов раст на цените на енергенсите. Нарушување во синцирите на снабдување и дополнителни инфлаторни притисоци. Тоа се одрази врз движењето на меѓународните пазари на сировини, транспортни трошоци и трошоци за производство во речиси сите европски економии вклучително и кај нас.

Во такви услови Владата не остана пасивен набљудувач. Реагиравме навремено со мерки насочени кон облажување на ценовните шокови. Особено кај нафтените деривати, со цел да го заштитиме животниот стандард на граѓаните и ликвидноста на компаниите. Продолжуваме да ги следиме состојбите и во таа насока и се и последните одлуки за намалување на акцизата кај горивата. Истовремено продолжуваме со

политики што обезбедуваат стабилни јавни финансии, редовно сервисирање на сите законски обврски и силна инвестициска активност. Она што е особено важно е дека и покрај сите надворешни предизвици. Македонската економија продолжува да покажува отпорност.

Тоа го потврдуваат и последните расположливи макро економски показатели кои укажуваат дека економската активност се движи во позитивна насока, а темелите на економскиот раст остануваат стабилни. Почитувани пратеници, дозволете да ви ги претставам поважните макро економски движења за 2026 година, и при тоа сакам да нагласам дека надворешните гео политички случувања се одразија на економските текови и влијаеа на извршувањето на Буџетот за 2026 година, и дека ризикот и натаму е присутен. Според прелиминарните податоци на Државниот завод за статистика Бруто Домашен Производ во првиот квартал од 2026 година, оствари реален раст од 3,1% на годишна основа. Со што се потврдува континуитетот на позитивните економски движења и отпорност на домашната економија во услови на неизвесности во глобалното економско окружување.

Посебно охрабрува фактот што растот не произлегува од еден сектор туку е широко поставен. Услужниот сектор оствари раст од 3,6%, градежништвото 7,2%, а земјоделството 2,9%, во рамки на услужниот сектор сите дејности бележат позитивни движења при што највисок раст професионалните, научните и технички дејности. Градежништвото повторно преставува еден од двигателите на економската активност. Ниско градбата бележи раст од 24,5%, а специјализираните градежни активности раст од 17,5%. Овие бројки не се случајни. Тие се директен резултат на интензивирањето на капиталните инвестиции, реализацијата на инфраструктурните проекти и вложувањата што Владата ги реализира во патната, комуналната, енергетската железничката инфраструктура. Приватната потрошувачка забележува реален раст од 2,6% што е резултат на повисокиот расположлив доход на домаќинствата што произлегува од зголемената вработеност, континуираниот раст на платите, растот на пензиите, но и зголемената кредитна активност. Просечната нето плата во првите пет месеци забележа раст од 7,8% односно реален раст од 3,4 и се темели на широка основа при регистриран раст во сите дејности. Стапката на невработеност е намалена на 11,3% додека стапката на вработеност е зголемена и е ниво од 46,5 што ако ја преставиме преку бројки во однос на првиот квартал од 2025 година има зголемување на бројот на вработени лица за околу 5000 лица.

Бруто инвестициите остварија реален раст од 1,5% во услови на силен раст на капиталните расходи. Зголемена градежна активност и зголемено корпоративно кредитирање кое забележа раст од 15% и кое е уште една потврда дека финансискиот сектор обезбедува поддршка

на инвестициите и економската активност. Истовремено странските инвестиции достигнаа 218,6 милиони евра што претставува раст од 46,8% во однос на истиот период минатата година. тоа е силен показател дека довербата на инвеститорите во македонската економија се зголемува и дека реформите што ги спроведуваме даваат резултати.

Позитивните трендови се забележани во надворешниот сектор. Извозот на стоки во првите пет месеци од годината порасна за 5,6%. Тоа покажува дека македонските компании и натаму успешно настапуваат на странските пазари и покрај намалената побарувачка во дел од европските економии. Во услови на продолжена неизвесност на глобално ниво во 2026 година реалниот раст на бруто домашниот производ е проектиран на 3,5%. Инвестицискиот импулс од реализацијата на крупните инфраструктурни проекти се очекува значително да го амортизира ефектот од ограничувачките фактори кои произлегуваат од надворешни шокови и да бидат двигател на економската активност во 2026 година и очекуван раст од 7,2% на реална основа во услови на високо ниво на предвидени капитални инвестиции во Буџетот и проекцијата во државна сопственост чија цел е обезбедување квалитетна инфраструктура која ќе ги зголеми конкурентноста и развојот на деловните субјекти. Значаен придонес се очекува и од реализацијата на капиталните проекти во општините, како и инвестициската активност на домашните компании подржани од поволните средства обезбедени од Владата. Приватната потрошувачка се очекува да забележи реален раст од 2,3% во 2026 година, јавната потрошувачка 2,5% реална основа, растот на извозот е проектиран на 4,1%, увозот со 4,2%. Позитивните трендови на пазарот на труд се очекуваат да продолжат и стапката на вработеност се очекува да се зголеми на 47%, додека ставката на невработеност да се намали на 11%.

Просечната нето плата во 2026 година се очекува да забележи раст од 8,3%. Просечната стапка на инфлацијата во првата половина од 2026 изнесува 4,1%. Во првите два месеци од 2026 година инфлацијата забележа нагорен тренд, проследен со забавување на базичната инфлација, додека во март растот на цените повторно се забрза. Главно како одраз на повисоките цени на храната, а делумно влијание имаше и пониската споредбена основно поради мерките на Владата во март и април 2025 година за ограничување на маржите на основните прехранбени производи. Забрзувањето на цените продолжи и во април, во мај се забележа нивно забавување, додека во јуни беше забележан пад на цените на месечно ниво. Кумулативно во периодот јануари-јуни 2026, цените на храната и енергијата пораснаа за 4,9% и 1,7 соодветно, додека цената на нафтените деривати се зголеми за 7,9 што е во согласност со движењата на тековните геополитички случувања.

На почетокот на 2026 година инфлацијата започна да се движи по надолен тренд согласно претходниот циклус на проекции се очекуваше нејзино постепено стабилизирање.

Ризиците поврзани со можното пролонгирање на конфликтот, како и растот на цените на примарните производи на меѓународните пазари и нивното прелевање во домашната економија, претставуваат клучен фактор за нагорна ревизија.

Согласно најновите проекции, инфлацијата во 26-та се очекува да изнесува 4,5%, при што натамошните движења ќе зависат пред се од развојот на надворешното опкружување и ценовните движења на меѓународните пазари.

Почитувани пратеници,

Пред да преминам на деталното претставување на Дополнетиот ребаланс би сакала да дадам краток осврт на остварувањата на Буџетот во тековната 2026 година.

Во периодот јануари – јуни 2026 година вкупните приходи на Буџетот достигнаа 169,9 милијарди денари што претставува реализација од околу 45,3% од годишниот план или бележат раст од 8,6% во споредба со истиот период од 2025-та. Особено е значајно што најголемиот дел од приходите доаѓаат од редовната економска активност. Даночните приходи достигнаа 96,7 милијарди денари, при што приходите од Данок на додадена вредност изнесуваат 43,3 милијарди денари и учествуваат со околу 44,7% во вкупните даночни приходи. Приходите од данок на личен доход достигнаа 17,5 милијарди, приходите од данок на добивка – 13,8, а по основ на акцизи се реализирани 13,2 милијарди денари.

Она што особено сакам да го нагласам е дека приходите од данокот на личен доход, данокот на добивка, данокот на додадена вредност и увозните давачки бележат раст во однос на истиот период минатата година. Тоа е директна потврда дека економската активност продолжува, дека компаниите работат, дека платите растат и дека институциите успешно ја реализираат политиката на подобра наплата и намалување на сивата економија. Социјалните придонеси како најзначаен извор за финансирање на пензискиот и здравствениот систем достигнаа 58,8 милијарди денари, што е 7,5% повеќе во однос на претходната година.

Истовремено Владата ги исполни обврските кон стопанството, во првата половина од годината беше реализиран поврат на средства по основ на солидарен данок во износ од над 1,3 милијарди денари што беше затворено едно важно прашање за заедницата и беше порака дека државата ги почитува своите обврски.

Оттука анализата на извршувањето на Буџетот за првата половина од годината покажува дека јавните финансии се стабилни, приходната страна се реализира согласно очекувањата, расходите се насочени кон исполнување на законските обврски и реализација на приоритетните развојни политики.

На расходната страна на Буџетот во периодот јануари – јуни вкупните расходи достигнаа 205,9 милијарди денари, што претставува околу 49,7% од годишниот план и раст од 10,6% во споредба со истиот период лани. Најголем дел од расходите се насочени кон исполнување на законските обврски кон граѓаните. Само за исплата на пензии се издвоени 58,1 милијарда денари со што обезбедивме редовна исплата на пензии за сите пензионери.

За финансирање на здравствениот систем се реализирани 25,5 милијарди денари, а за социјална заштита на најранливите категории на граѓани – 7,6 милијарди денари.

Кон општините се трансферирани 15,1 милијарда денари, блок дотации за образование, детска заштита, култура, противпожарна заштита и останати пренесени надлежности, како и дополнителни 2,4 милијарди денари средства од Данокот за додадена вредност.

Ова покажува дека и покрај сложените услови Владата обезбеди непречено функционирање и на локалната самоуправа, без застој во финансирањето на основните јавни услуги.

Истовремено државата продолжи дисциплинирани кредитори. За камати се исплатени 12 милијарди денари, додека за отплата на главнини по основ на домашен и надворешен јавен долг се сервисирани 60,7 милијарди денари, односно една милијарда евра исплатена за сервисирање на стари обврски. Ова е исклучително важно бидејќи финансиската дисциплина и навременото сервисирање на долгот се предуслов за зачувување на довербата на инвеститорите, меѓународните финансиски институции и кредитните агенции.

Но, дозволете ми да нагласам она што претставува најсилен показател за развојната политика на Владата, а тоа е реализацијата на ставката – капитални расходи. Во првата половина од годината тие достигнаа 19,4 милијарди денари, што претставува раст од 53,5% во однос на истиот период минатата година. Тоа значи дека во државата се работи на терен и дека се инвестира во проекти за патишта, железници, комунална инфраструктура, училишта, градинки, здравствени установи, водоводи, канализации, енергетски проекции и локален развој. Само за изградба на коридорите 8 и 10-д, до крајот на мај се реализирани 6,3 милијарди денари.

Дополнително за инфраструктурните проекти во општините веќе се реализирани 2,1 милијарда денари, што значи дека средствата што ги обезбедуваме преку Буџетот директно се претвораат во проекти во сите региони во државата.

Почитувани пратеници, макроекономската и фискалните остварувања во првата половина од годината условени од надворешните случувања ја наметнаа потребата и за изменување и дополнување на Буџетот за 2026, односно ревидирање на иницијалните проекции, а со цел како што напоменав и претходно да обезбедиме

дополнителни средства за сервисирање на најприоритетните обврски што произлегоа од потпишани колективни договори, потоа повеќе средства за земјоделството, социјална заштита, општини и пред се повеќе средства за капитални расходи. Истовремено и со цел оптимизирање на изворите за финансирање преку искористување на средства од самофинансирачки активности. Како договорна Влада и одговорно министерство наша обврска е навремено да реагираме и да ги усогласиме буџетските проекции со реалните економски движења и при тоа да обезбедиме средства за исполнување на законските обврски, поддршка на граѓаните и продолжување на инвестицискиот циклус. Со овој Ребаланс на буџетот вкупните приходи се ревидираат на повисоко ниво, односно за 1,2%. На приходна страна даночните приходи остануваат речиси на првично планираното ниво и се проектирани некаде со намалување од 0,4%. Намалувањето е резултат на ревидираните приходи од акциза и корекција во ДДВ за околу 1,6 милијарда денари, а поради спроведување на владини одлуки за намалување на акцизите на нафтените деривати, како и на ДДВ-то со цел да се ублажат последиците од растот на светските цени на горивата и да им се помогне на граѓаните и на компаниите полесно да се справат со ценовните притисоци. Истовремено за неданочните приходи се очекува значително подобрување на наплатата и се зголемуваат за околу 2 милијарди денари.

Донациите бележат пораст од 2,7 милијарда денари најмногу поради реализацијата на конкретни проекти, вклучително и проекти што се финансираат преку пред пристапните фондови на Европската Унија. Се ребалансот и покрај предизвиците приходната страна останува стабилна. Институционалната координација и напорите на надлежните институции за поголема наплата на средствата во државниот Буџет засилената даночна и царинска контрола, поедноставување и дигитализација на даночните и царинските процедури и ефектите од намалување на сивата економија ќе придонесат кон остварување на планираните даночни приходи.

На расходна страна вкупните расходи се ревидираат и се зголемени за 2,8% од првичните проекции. овие дополнителни средства ги насочуваме кон јасно утврдени приоритети. Обезбедуваме дополнителни средства за земјоделски субвенции, субвенции во железнички сообраќај, поддршка на спорт, студентски ученички стандард. Обезбедуваме и дополнителна поддршка за најранливите категории граѓани преку средства за социјални надоместоци, заштитни друштва, народни кујни и мерки за деинституционализација. Исто така дополнителни средства за рурален развој. водостопанска инфраструктура, третман на отпадни води и пречистителни станици. А најзначајно е зголемувањето на средствата во ставката капитални расходи кај институции за проекции со по интензивна реализација, пред се

за финансирање на инфраструктурни проекти кај општините кои се реализираат преку буџетите на одделни министерства.

Со предложените измени остануваме на нашата определба за фискална дисциплина. Односно кај расходите за стоки и услуги или оние не продуктивни расходи врши намалување од близу 800 милиони денари преку ре-локација на средства и идно насочување кон приоритетните потреби. Од друга страна особено значење придаваме на развојната компонента. И со ребалансот обезбедуваме дополнителни средства за капитални инвестиции кои достигнуваат околу 46 милијарда денари и се зголемуваат за околу 5,8 милијарда денари, што е впрочем и зголемување за 14,3% во однос на иницијалниот Буџет. При тоа нивното учество е 4,1% од планираниот бруто домашниот производ, а зголемувањето и за финансирање на локални инфраструктурни проекти ви општините. Ваквото зголемување на ставката за капиталните расходи и инвестиции во инфраструктурата е причина за корекција на дефицитот. Станува збор за дефицит кој што ќе финансира развој, а ќе резултира со зголемување од 0,6 процентни поени во однос на иницијалната проекција со што буџетскиот дефицит се ревидира на 4,1% од бруто домашниот производ. Средствата се насочени кон реализација на капиталните проекции од стратешко значење за државата и граѓаните, што е и ќе остане принцип на работа на оваа Влада. По патната инфраструктура продолжува реализација на Коридорот-8 и Коридорот 10-Д, автопатот Скопје-Блаце, како и подобрување на локалната патна инфраструктура низ општините.

Во железничката инфраструктура продолжува изградбата на источниот дел од железничкиот Коридор-8, Делницата Бељаковци – Крива Паланка, како и проектот за заеднички железнички граничен премин и железничка станица Табановце.

Во областа на животната средина и комуналната инфраструктура, инвестираме во изградба на водоводни канализациски системи, пречистителни станици во повеќе општини и регионални системи за управување со отпад. Изградба на централни локални капацитети за управување со отпад и продолжување на проектот за пречистителна станица за отпадни води во Скопје.

Во енергетиката, продолжува реализација на проектот за енергетска ефикасност во јавниот сектор, преку кој се инвестира во енергетски објекти во општините и јавните здравствени установи.

Во образованието и детската заштита, обезбедени се средства за изградба, реконструкција на основни и средни училишта, детски градинки, училишни спортски сали, реконструкција на студентски ученички домови и инвестиции во универзитетската и спортската инфраструктура.

Во земјоделството, продолжуваат инвестиции за рурален развој, изградба и рехабилитација на

системи за наводнување, модернизација во земјоделство, изградба на откупно дистрибутивни центри и инвестиции за подобрување на конкурентноста на земјоделските стопанства.

Во областа на правосудството продолжува реконструкцијата на казнено поправните установи, вклучително и изградба на нови капацитети во КПД Идризово. Истовремено значително ги зголемуваме средствата за капитални проекти во општините. Продолжуваме со силна финансиска поддршка на локалната самоуправа преку инвестиции во локални патишта, водоводи, канализации, училишта, градинки, спортски и комунални објекти во согласност со принципите на рамномерен регионален развој.

Ова се инвестиции што директно го подобруваат животот на граѓаните, но инвестиции кои ќе создаваат економски придобивки и во наредните години.

Нашата определба е јасна. Капиталните инвестиции да бидат двигател на економскиот раст и инструмент за подобрување на квалитетот на животот на граѓаните.

Истовремено, остануваме посветени на среднорочната фискална консолидација со постепено намалување на дефицитот и одржување на јавниот долг на одржливо ниво.

Проектираниот дефицит за 2026 година во износ од 46,3 милијарди денари, како и обврските за отплата на долг во вкупен износ од 76,4 милијарди денари ќе се финансираат преку комбинација на домашно и странско задолжување.

Близу 54,9 милијарди денари е отплата на надворешниот долг и скоро 20 милијарди денари сервисирање на домашниот долг, на кој што дополнително ќе се додадат 54,9 милијарди денари кои што се за отплата на обврзниците до 12 месеци. Се извинувам, 59,6 милијарди денари за обврзници со рок на доспевање до 12 месеци.

Предвиденото ниво на домашно задолжување изнесува 38,7 милијарди денари. Ќе се обезбеди преку задолжување со државни хартии од вредност или домашен заем. Задолжувањето во странство во износ од 101 милијарда денари се реализира преку задолжување на меѓународниот пазар на капитал со издавање на еврообврзница, со синдициран заем кај странски банки и со обезбедување на други средства од надворешни извори, како и повлекување на средства од заем од Европската Унија за реформска агенда и преку повлекување средства од кредитни линии од меѓународни финансиски институции наменети за финансирање на одделни проекти.

Почитувани пратеници, дополнетиот Ребаланс на Буџетот е документ кој содржи политики кои што се одговор на предизвиците што ги носи неизвесноста на глобално ниво и истовремено продолжување континуитет на развојните политики што даваат резултати.

Продолжуваме со напорите за ефикасно и одговорно управување со јавните финансии, постигнување постепена фискална консолидација и истовремено постигнување повисоко одржливи стапки на економски раст.

Крајната цел на нашите политики е раст на економијата, подобар животен стандард на граѓаните и создавање услови за севкупен просперитет.

Дозволете на крајот да се заблагодарам на конструктивната дискусија и да ве повикам да гласаме за овој Предлог дополнет ребаланс на Буџетот, со што ќе покажеме одговорност пред граѓаните.

Со овој Дополнет ребаланс обезбедуваме средства за редовно исполнување на законските обврски, за раст на платите во предвидените сектори, за поголема поддршка во земјоделството, за социјална заштита и за општините, но и за забрзана реализација на капиталните инвестиции.

Истовремено, остануваме посветени на одговорно управување со јавните финансии, зачувување на макроекономската стабилност и постепена фискална консолидација.

Овој Ребаланс не е промена на правецот, туку потврда на нашата определба, навремено да ги приспособуваме политиките на реалните економски услови, без да се откаже од развојните цели.

Продолжуваме да инвестираме таму каде што се создава нова вредност, да ги поддржуваме граѓаните и економијата и да градиме економија што е поотпорна, поконкурентна и подготвена за идниот раст. Благодарам.

Африм Гаши: Благодарам.

Го молам Народниот правобранител Факон Сеѓами да ја образложи Предлогот на пресметката на разделот на Дополнетиот предлог за изменување и дополнување на Буџетот на Република Северна Македонија за 2026 година наменет за Народниот правобранител.

Не е присутен.

Го повикувам претседателот на Судскиот буџетски совет Александар Камбовски да го презентира делот на средствата Судска власт.

Не е присутен.

Го повикувам Јавниот обвинител на Република Северна Македонија Ненад Савески да го презентира делот на средствата од Буџетот на Република Северна Македонија за финансирање јавно обвинителство.

Не е присутен.

Отворам претрес по Дополнетиот предлог за изменување и дополнување на Буџетот на Република Северна Македонија за 2026 година.

Ги повикувам пратениците кои сакаат да говорат да се пријават за збор.

Прв за збор е пријавен пратеникот Фатмир Битики, повелете имате збор.

Фатмир Битиќи: Благодарам претседателе.

Колешки и колеги пратеници, почитувана јавност, Во здрава и витална демократија буџетската расправа треба да биде судир на аргументи, а не е натпревар на повреденост. Треба да зборуваме за реализација за приходи, за расходи, за долг, за плати, за пензии, за животниот стандард на граѓаните. Но кога власта нема цврст одговор на фактите тогаш многу лесно ја преместува дебатата од јавната одговорност, кон личната чувствителност. Така се создаде една кратка епизода на емотивна магла околу мојот претходен коментар. Наместо да се разговара за тоа зошто Буџетот од декември не издржа ниту половина година требаше да разговараме за тоа дали некој збор бил премногу остар. Наместо анализа за фискалната политика се произведе приказна за нечија лична повреденост. Но тоа што не е случајно кога бројките стануваат непријатни власта секогаш се обидува јавноста да ја гледа маглата, а не пожарот кој гори зад неа и затоа почитувана министерке јас зборот сметководство не го употребив како навреда за професијата, ниту кон вас, туку како политичка оценка за вашата Влада која ги книжи последиците од своите лоши одлуки, наместо да води политика со визија.

Почитувана министерке, ако во мојот коментар препознавте навреда тогаш вие, не јас, сугерирате дека сметководството е нешто понижувачко, поради тоа сметам дека треба да се извиниме кон сметководителите, а сметководителите се луѓе кои секој ден работат со ред, точност, законитост и одговорност, вредности што очигледно и недостасуваат на ова фискална политика. Проблемот на оваа Влада не е што има сметководство, туку што нема економска визија. Државните финансии не смеат да се сведат на книжење на последиците од лошите политички и економски одлуки. Министерството за финансии не постои за да преместува мебел во соба што веќе гори. Неговата задача е да го спречи пожарот, не да го опише чадот и потоа да бара Собранието да го прогласи тоа за план.

Почитувани, денес пред нас е дополнето признание дека првичната буџетска политика била промашена. По амандманската расправа голема рамка останува иста. Приходи од 379,5 милијарди денари, раст од 425,7 милијарди денари, и дефицит од 46,2 милијарди денари. Дефицитот не е намален, ниту пак расходите. Додека пак приходната основа останува слаба. Се прераспределите одредени внатрешни позиции, но фискалната филозофија не е променета. Тоа е суштината на проблемот во буџетската политика на оваа Влада. Таа не коригира, туку само легализира штета. Амандманската расправа не донесе нова насока, туку нова верзија на истата дефицитарна логика. Дополнително ребалансот отвара сериозно прашање за просторот на дискреција на трошењето на парите на граѓаните. Резервите растат од 200 на 879 милиони денари, додека дефицитот се зголемува од 39,2

милијарди на 46,2 милијарди денари и ова не може да се оцени како неутрална техничка промена. Во услови на проширен дефицит зголемените резерви значат поголем дискреционен простор за флексибилни одлуки што не се однапред прецизно врзани со конкретен проект мерлив ефект или развојна цел.

Во меѓувреме фискалниот бројач продолжи да ја кажува вистината појасно од владините соопштенија. На 23 јули приходите изнесуваа 195,0 милијарда денари, а расходите 234,4 милијарди денари. Разликата е 39,4 милијарди денари дефицит. Тоа значи дека веќе е надмината целата првично планирана годишна дефицитна рамка. Од старото ветување за дефицит од 3,5% од бруто домашниот производ остана само еден политички спомен и овде треба да се потсетиме на ММФ. За последната оценка за Северна Македонија Меѓународниот монетарен фонд јасно предупреди дека намалувањето на дефицитот на 3,5% од бруто домашниот производ во 2026 година бара кредибилни и конкретни мерки. Дополнително ММФ предупредува дека без конкретни мерки во даночната политика и даночната администрација планираните приходи, приходни добивки може ни се остварат. Одговорот на Владата е спротивен на предупредувањата. Наместо кредибилни мерки предлага ребаланс со дефицит од 4,1%. Има уште еден важен сигнал во овој ребаланс, а тоа е дека слабее приходната основа на државата. Даночните приходи наместо да се зајакнуваат се ревидираат надолу. Од 214,1 милијарда на 213,2 милијарди денари.

Истовремено, неданочните приходи растат од 29 милијарди на 31 милијарда денари, а донациите од 7 на 10 милијарди денари. Тоа значи дека Буџетот не се потпира доволно на здрава економска активност, повисока продуктивност и посилна даночна база, туку се повеќе бара потпора во приходи што се помалку стабилни, помалку предвидливи и помалку поврзани со реалната сила на економијата.

Почитувани, имаме политички парадокс. Владата бара доверба од граѓаните, но не покажува доверливост во сопствените бројки, бара поддршка од Собранието, но не покажува капацитет да ја одбрани првичната рамка што самата ја предложи. Уверува дека економијата оди напред, а приходната страна се потпира на не даночни приходи, донации и задолжувања, а не на посилна продуктивна база во економијата. Завршната сметка за 2025 година е најдобриот доказ дека проблемот не е само во тоа колку пари се планираат, туку колку државата знае да ги претвори во резултат. Минатата година приходите се реализираат со 92%, а расходите со 92,9%, но капиталните расходи само 66%. Развојните потпрограми има реализација минатата година од 69,8, а владините програми од 83%. Значи државата најлесно реализира тековно трошење, а најтешко развој. Најбрзо се движи во делот на дефицитот, а најбавно во делот на инвестициите. И структурата на економскиот раст покажува дека

владината слика е по кривка од колку што звучи во соопштенијата. Во првиот квартал растот изнесува 3,1, но индустрискиот сектор бележи пад од 0,8%, а во првите 5 месеци индустриското производство кумулативно е намалена за 0,3%.

Истовремено јавната потрошувачка расте 5,5%, додека на бруто инвестициите само за 1,5% и тоа економијата во која растот повеќе се потпира на потрошувачка и буџет и импулс отколку на индустриска сила, инвестиции и продуктивна трансформација. Ребалансот требаше да одговори токму на оваа слабост, но наместо тоа тој ја покрива со реторика за стабилност. Овој ребаланс потфрла таму каде што една развојна политика треба најсилна. Кај домашните компании, индустријата и продуктивната економија. Владата зборува за инвестиции, конкурентност и нова додадена вредност, но во исто време крати кај програмите што треба да ја носат таа економска сила. Програмата економски развој се намалува од 8 милијарди на 7, неполни 4 милијарди денари, односно за 661 милион денари помалку.

Потпрограмата унапредување на деловни активности паѓа од 1,5 на само 370 милиони денари, намалување од 1,2 милијарди денари, или 76,4%. Финансиската поддршка на инвестиции се намалува за 200 милиони денари, а поддршката за малите и средните претпријатија останува речиси симболична. Ребалансот има длабока економска нелогичност односно државата бара раст од компаниите, но им ја крати развојната поддршка.

Истовремено реалната економија веќе испраќа предупредувачки исцрпувачки сигнали. Индустриското производство во мај 2026 година е намалено за 2% во однос мај 2025 година, а во преработувачката индустрија падот е 2,6%. Бројот на работниците во индустријата е намалено за 2,6, а во преработувачката индустрија за 2,5%. Тоа се луѓе, смени, фабрички линии, семејни приходи и локални економии што ја чувствуваат слаботата на политиката. Во таков момент државата требаше да ја зајакне поддршката за модернизација, технологија, извоз, инвестиции, домашни претпријатија. Но наместо тоа ребалансот испраќа спротивен сигнал. Буџетот има простор за поголем дефицит, но нема доволно визија за продуктивниот сектор. Најпластично ова се гледа кај малите и средните претпријатија. Во државата има 73 илјади 310 активни претпријатија, а поддршката за развој на мали и средни претпријатија во ребалансот е околу 15 милиони денари, преведено на јазикот на економијата тоа се околу 210 денари по активно претпријатие, а Владата тоа го претставува како политика на мали и средни претпријатија. Затоа владината приказна за развоен ребаланс звучи само како убав пијар наслов врз слаб административен капацитет. Развој не е бројка ставена во буџетска колона, потребна е таа бројка да стане нов пат, модерна железница, опремено училиште, функционална болница, технолошки подготвена компанија,

повисока продуктивност и подобра услуга за граѓанинот. Неспорно е дека оваа Влада има амбиција, но и недостасува институционална сила за нејзината реализација.

Почитувани, граѓаните не живеат во буџетски табели, ниту во владини графикони за просеци или успеси. Нивниот живот се мери во продавниците, аптеките, автобусите, сметките кириите, ратите за кредитите и секојдневната пресметка дека месецов ќе издржи до крај.

Во јуни трошоците на живот се повисоки за 3,4% на годишно ниво. Просечната нето плата во мај изнесува 49544 денари, додека синдикалната минимална кошничка за јуни достигнува 68654 денари. Разликата е сурова и конкретна, една просечна плата не ја покрива минималната кошница за четиричлено семејство, а недостигот е повеќе од 19 илјади денари и тоа е просторот во кој исчезнува владината само фалба и почнува реалниот живот. Кога просечната плата не ја достигнува минималната кошница ребалансот не може да се брани како доказ за стабилност. Тој станува доказ дека економската политика не успева да го заштеди достоинството на трудот. Сликата дополнително ја разобличува пазарот на труд. До крајот на 2025 година се отворени 22084 нови работни места, што е околу 40% од владината цел. Но, зад оваа бројка стои многу поважна вистина, а тоа е дека економијата не станува поформална, посигурна и по достоинствена. Напротив во 2023 година пред оваа Влада да ја преземе економската одговорност уделот на работниците во неформалната економија изнесува 10,7%.

Во првиот квартал во 2026 година учеството на работниците во неформалната економија изнесува 13,3%. Тоа е раст од 2,6 процентни поени во однос на 2023 година односно една четвртина повисока неформална односно 13 од секои 100 работници се надвор од целосната формална заштита на системот. Резултатот е јасен. Владината реторика за нови работни места не се претвора во доволно формална, стабилна и достоинствена економија. Дел од луѓето и натаму работат надвор од системот без целосна заштита, без сигурност и без целосен придонес кон фондовите што треба да ја одржуваат социјалната држава. Од ова директно произлегува и ризикот за пензискиот систем, стабилен ПИОМ се гради со поширока формална економија, со продуктивност што создава простор за повисоки плати и со подостоинствени работни места што редовно го полнат системот со придонеси. Кога трудот останува во сивата зона продуктивноста стагнира, додека пак платите не ја следат реалната цена на животот пензиската стабилност станува се повеќе зависна од буџетски трансфери и политички импровизации. Не станува збор само за економска оценка, туку за институционално предупредување. Пензиски систем во кој расте зависноста од Буџетот не може долгорочно да се обврзува само со политички ветувања, туку бара формална вработеност и повисока додадена вредност. Во

оваа фискална слика опасно е кога пензионерите од страна на владејачката партија се третираат како изборна адреса, а не како генерација што заслужува достоинствена и сигурна старост. Зголемувањето на пензиите може да биде социјално оправдано и човечки потребно. Но кога се користи како главен политички инструмент без истовремено да се јакне приходната основа на системот тогаш грижата лесно се претвора во фискална илузија. На пензионерите не им треба само поголема исплата овој месец, им треба сигурност дека пензијата ќе биде одржлива и утре, дека здравственото осигурување нема да зависи од задоцнети трансфери, дека Фондот нема биде заложник на изборни калкулации, власт што навистина ги почитува пензионерите не им нуди само линеарно покачување како трофеј, туку гради економија што може чесно и трајно да го финансира нивното достоинство. На таа основа тестирањето на идејата за работа до 73 години престанува да звучи како реформа и почнува да звучи како аларм особено кога самиот ребаланс покажува дека Буџетот на Фондот во ПИОМ незначително расте од 150,9 милијарди на 150,96 милијарди, односно за само 18 милиони денари. н суштината не е во ова минимално поместување, туку во структурата на системот, придонесите за пензиско осигурување се околу 85,8 милијарди денари, додека трансферите кон Фондот се над 62 милијарди денари. Тоа значи дека на секој 100 денари придонеси ПИОМ добива уште околу 73 денари од Буџетот. Оваа бројка ја открива вистинската ранливост на пензискиот систем, кој се повеќе се потпира на буџетска интервенција, а се помалку на доволно широка формална и продуктивна економска основа. Кога на таква структура се надоврзува јавна подготовка за подоцнежното пензионирање тогаш станува јасно дека товарот на неодржливоста полка се пренесува од системот кон човекот. Тоа не се соопштува отворено, туку се пушта внимателно, најпрво како можност, потоа како споредба со европски практики, а на крај како наводна нужност. Кога економијата не создава доволно вредност, најлесно е работникот да стане амортизер на неуспехот.

Дополнителна вознемиреност создава и отворањето на темата за вториот пензиски столб. Таму не постои државен вишок, ниту слободна резерва за пополнување на буџетски празнини. Таму се наоѓаат над 3 милијарди евра приватна пензиска заштеда на осигурениците акумулирана за нивната старост. Кога првиот столб станува се позависен од трансфери, секое отворање на ова прашање мора се чита со исклучителна внимателност. Пензиската заштеда на граѓаните не смее да стане резервна каса за фискални импровизации. Истата неодржливост што ја гледаме кај пензискиот систем не останува изолирана и во ПИОМ.

Таа постепено се прелева во целата фискална архитектура на државата. Кога трајните обврска се множат од реалната економска сила што треба да ги носи. Буџетот станува првата линија на

притисок, а јавниот долг последната сметка на политичка не одговорност. Така, она што денес се претставува како грижа, утре се претвора во камата. А она што денес се продава како помош утре ќе се врати како дополнително ограничен фискален простор. Јавниот долг е мерка за тоа колку од иднината веќе е потрошена за да се покрие сегашната не способност. Тоа е сметка со име и презиме, товар што се распределува врз секој граѓанин, врз секое семејство и врз секоја следна генерација. На крајот на 2023 година јавниот долг беше околу 8,5 милијарди евра. Но, оваа Влада успеа да создаде должнички товар од околу 2,50 милијарди евра. Со што јавниот долг се приближи кон 11 милијарди евра. Преведено на јазикот на граѓаните тоа значи дека денес секој жител на Македонија должи речиси 6 илјади евра. Овој товар стои и врз новороденчето и врз детето врз училишната клупа и врз младиот човек што допрва треба да ја гради својата иднина и врз невработениот што бара шанса и врз работникот што секој месец плаќа придонеси и врз пензионерот што веќе го одработил својот животен век. Јавниот долг, не избира возраст, професија или статус, тој се распределува врз сите. Не станува збор за фискална нијанса туку за промена на должничката траекторија на државата. Таа траекторија има и цена, а цената се гледа во каматите. Со ребалансот Владата формално ги намалува каматните плаќања од 21,2 милијарди денари на 21,094 милијарди денари. односно, за околу 183 милиони денари. Но, ова мало сметководствено или книговодствено намалување не ја менува суштината. Во 2025 година, каматните плаќања изнесувале околу 19,5 милијарди денари. Што значи, дека и по ребалансот државата во 2026 година ќе плати околу 1,24 милијарди денари повеќе само за камати. Уште поважно, каматите кон не резидентните кредитори растат од 10 илјади 110 милијарди на 10 илјади 311 милијарди денари. Што значи дека трошокот кон странските кредити се зголемува што е сигнал дека цената на задолжувањето станува се потешка ставка во Буџетот. Каматите се пари што граѓаните ги плаќаат без добијат нова услуга, нова болница, ново училиште или нова продуктивност. Само за камати, од секој жител годишно ќе се скратат речиси 11 илјади 500 денари. за едно четири члено семејство тоа е товар од околу 46 илјади денари годишно. Тоа е скриената цена на политиката што долгот го претставува како лесно решение, а каматата ја остава како сметка за сите граѓани. Постои уште една фискална сенка. Доспеаните, а не платените обврски. Тие не исчезнуваат драги мои, затоа што не стојат во првиот ред на ребалансот. Во март 2025 година изнесувале 40,086 милијарди денари, а во март 2026 година 41 илјада 579 милијарди денари. тоа се фактури што денешната власт ги турка во иднината. Односно тоа е прикриен дефицит, одложена сметка, скриен притисок врз сметките на Буџетот. Кога на официјалниот дефицит ќе му се додадат не подмирените обврски, добиваме многу по реална слика за фискалната состојба во

која државата не само што се задолжува туку и одложува плаќање. По истата логика треба да се лита и последната позајмица од 7 милиони евра од македонска навигација за јавното претпријатие на државни патишта. Вчера слушнавме дека има уште две други акционерски друштва кои што тоа го направиле. Станува збор за кратко рочна позајмица, без камата што треба да се врати до 30 ноември 2026 година. На политичкиот проблем, не е само во рокот и каматата. Вистинскиот сигнал е дека државата почнува да бара привремени избори за ликвидност таму каде што не треба да бара. Овој потег покажува дека притисокот врз јавните финансии веќе не се гледа само во дефицитот долгот и каматите. Туку и во начинот на кој се бараат привремени избори за да одржување на ликвидноста. Кога средствата на една институција со посебна јавна функција стануваат решенија за финансискиот недостиг на друга. Тогаш проблемот не е само во една позајмица. Туку во моделот на управување со јавните ресурси. Модел во кое ликвидноста на една институција е изговор за прикривање на слабоста на друга институција.

Почитувани колеги и колешки, овој ребаланс има уредна форма, но погрешна суштина. Во говорите се претставува како развоен документ, во бројките се чита како проширена дефицитарна рамка, а во реализацијата се открива како признание за слаб институционален капацитет. За зборовите, раст, инвестиции и стабилност стојат нови задолжувања, поскапи камати, не довршени проекти, одложени фактури и се по тесен простор за идните Буџети. Пред нас е документ што не отвара економската перспектива на државата. туку ја затвара во кругот на долгови, трансфери и привремени покритија. И овде доаѓаме до границата меѓу сметководството и економската политика. Сметководството може точно да ја запише штетата. Но, не може да ја прогласи за визија. Може да го пресмета дефицитот или да распредели одредена обврска во табела. Но, не може тоа да го претвори во одржлив развој или пак да ја избрише цената што ќе ја плаќаат граѓаните. Бројките, за жал веќе ја испишаа политичката оценка. И ова не е развоен ребаланс. Ова е фискално сметководствено книжење на една промашена економска активност и економска политика. И затоа, ние пратениците од СДСМ нема да бидеме деструктивни. Ќе бидеме конструктивни во носење на овој ребаланс. И затоа гледате дека имаме малку пријавени. Затоа што не сакаме да ви дадеме уште еден изговор дека ние кочиме носење на ребаланс. Нема да имаме процедурални, нема да ви реплицираме, за да конечно веќе од утре почнете да ги плаќате обврските за субвенциите за земјоделците, социјалната грижа, договорните обврски кон стопанството. Да нема, еве ги овие од СДСМ не кочат. Утре, веќе во 8,00 часот да ги исплатите како што сте им кажале на земјоделците дека тие таму ни нешто блокираат, затоа не можеме обврските да ги платиме. Не, денеска ќе го донесеме, ќе гласаме сите ако треба. Но,

реалноста не е таму. Утре нема пари. Ќе треба друго акционерско друштво да даде пари, но нема такво акционерско друштво кое што може да ви даде пари. И затоа, без изговори на блокади. Ова е новата политичка реалност во 2026 година. 6 месеци од развојниот Буџет за 2026 кое што го донесуваме, имаме ребаланс со уште едно ветување за развоен проект, а веќе на една од пленарните седници имаме завршна сметка на Буџет во која што само 66,8% имате капацитет за да спроведете капитална инвестиција.

Благодарам.

Африм Гаши: Благодарам и јас.

Следна за збор е пријавена пратеничката Сања Лукаревска, повелете имате збор.

Сања Лукаревска: Благодарам почитуван претседателе, почитувана министерке, почитувани колеги пратеници.

Под превезот на актуелни општествени проблеми кои го обременуваат модерното време во нашата земја која што е навидум трета по економски раст на бруто домашен производ во Европа. како што епидемијата во Гостивар, загадената вода за пиење во Крушево, Валандово, Лешок, Пласница. Чудната бела пена во водата кај Лепенец и Вардара. Задоцнети и не доволна реакција од институционален карактер. Дебатата околу вториот пензиски столб. И многуте скриени непознати во таа равенка. Ценовните шокови, променливите цени на горивата, континуираниот раст на потрошувачката кошничка, минималната плата не мрда никаде од кога сте дојдени на власт, таа стои во место. Земјоделците без ветената поддршка, доцни помошта и за најранливите категории. Една не објаснета позајмица од 7 милиони евра. Зависноста од увозот никако да се намали, дефектот на услугите на Македонска Пошта бидејќи писмата стигнуваат побрзо пешки од колку преку државната пошта. Општините со натрупани 48 милиони долгови од не наплатен данок на имот и такси. И сето ова надградено и проширено со зголемен дефицит и погрешно планирање во ребалансот на Буџетот за 2026 година. Нас ни треба развој, а не погрешно планирање. И не ни треба растот на расходите да ја поголем од растот на приходите. Вкупните приходи се зголемуваат за 4,6 милијарди денари, но расходите за 11,6 милијарди денари. Разликата не ја затвара економијата ја затвара нов дефицит. Меѓутоа ако се спореди првичниот ребаланс, првичниот Буџет се извинувам со предложениот ребаланс, може да се забележи дека суштината на расходната политика останува не променета. И понатаму најголемиот дел од Буџетот е насочен кон тековна потрошувачка, додека развојната компонента и понатаму останува минорна, едноставно ја нема. Основниот и нај силен аргумент на власта за дефицитот е дека финансира инвестиции. во ред, значи ова е признание за неуспешноста на првично проектираната фискална рамка. Бидејќи велите дека економијата е стабилна, Буџетот е ликвиден,

инвестициите се во добра динамика. Тогаш логично се наметнува и првото пот прашање кое е причината што дефицитот се поместува од 3,5 на 4,1% од бруто домашен производ. Владата не бара ребаланс, затоа што оптико економијата оди од планираното, туку затоа што Буџетот што сама го предложи и што го изгласа не ја издржа првата половина од годината. И ова е потврда за една погрешна фискална проекција наместо една реална економска стратегија. Придонесувањето на Буџетот во 2026 година се укажуваше дека проекцијата за економски раст од 3,8 е преоптимистична, бидејќи 3% кажуваа, односно предвидуваа и ММФ и Светска банка. Имајќи ги во предвид геополитичките случувања, растечките трговски бариери итн. Сега одите чекор понатаму проектирате раст од 3,5%. Со ребалансот капиталните расходи номинално се зголемуваат од 40,2 милијарди околу 46 милијарди денари, односно за околу зголемување од 5,8 милијарди денари. нивното учество во вкупните расходи изнесува цели 10%, но истовремено субвенциите и трансферите растат за над 3 милијарди денари, социјалните трансфери за над 2 милијарди денари, платите и надоместоците за околу 1,1 милијарда денари. Затоа што не може ова цело зголемување на дефицитот да се објасни како една развојна инвестиција. И затоа не може ребалансот да го карактеризираме како капитален, бидејќи тој е исклучително е трансферски и тековен.

Уште едно потпрашање, дали овие капитални расходи воопшто ќе бидат реализирани. И врз основа на овие две потпрашања доаѓаме до клучното прашање, каде во првичниот Буџет погрешно се планираше кај приходите, кај расходите, во дефицитот или кај сите три заедно. Се промовира една капитална приказна, но овде станува збор за нешто сосем друго. И да, капиталните расходи растат, но тоа не е целата суштина. Капиталните инвестиции се само едно алиби за покривање на Буџетската дупка. Ова не значи дека капиталните расходи се измислени, дека ги користите исклучително како едно политичко фасадирање за ребаланс кои во структурата е поширок и по ризичен. Треба да има пари за капитални расходи, тоа е така. Спорно е тоа што Владата сака сите 7 милијарди денари нов дефицит да ги претстави како една инвестиција, како развој, како напредок, иако паралелно растат трансферите и социјалните расходи.

Повторно ќе се навратам дека, исклучително слаб е концептот на овој ребаланс кога се зборува за фискална стабилност и консолидација. А се предлага повисок дефицит. Тука имаме прекршување на фискалното правило од 3% за Буџетски дефицит. Колкав дел од зголемениот дефицит оди во физички капитални проекти. Со една конкретна локација, рок, изведувач, очекуван економски ефект. А колкав дел оди во трансфери, субвенции, плати, тековни обврски. На приходната страна се открива една слабост, даночните приходи се намалуваат за скоро 1%, а

повеќе ќе се потпираме на донации, не даночни приходи, а во не даночните приходи се и таксите и глобите претежно и плус ќе се потпираме на задолжување. Значи, ќе ја ставиме во преден план казнената политика наместо да ја унапредуваме превентивната страна. Иако номинално вкупните приходи и растот што е логично за поголем Буџет мора да има и споредбено и поголема наплата. Ако Владата тврди дека економијата е стабилна и отпорна и во раст тогаш треба да се објасни зошто и даночните приходи се ревидираат надолу. Тие се најдобар индикатор за економската база, односно за потрошувачката, добивката, платите, увозот, акцизните добра и формалната економска зависност. Значи, не се полни, затоа што даночната база е посилен, туку затоа што се бараат одредени алтернативни извори. Ако граѓаните трошат повеќе, ако фирмите работат подобро иако економијата е посилен, тогаш зошто даноците се ревидирани надолу. Значи може да зборуваме за раст на бруто домашен производ, но Буџетската приходна страна ни покажува одредени други слабости. Приходите не ги прикриваат примарните расходи, кога примарниот дефицит се вложува, тоа значи дека проблемот не е само во каматите и старите долгови, туку и во основната Буџетска политика. И ова е многу посилен економска порака од онаа издржана критика дека постојано се задолжуваме. Овдека не гледаме никаква фискална консолидација, само има едно фискално одложување, бидејќи не се решава проблемот туку само се префрла со во иднина преку нови приливи и задолжувања. Приливите за финансирање растат, домашното и странското задолжување стануваат клучни извори. Т.е. домашното задолжување е зголемено за 3,075 милијарди денари, а странското задолжување е зголемено за скоро 16 милијарди денари. Особено изразена преку ставката други задолжувања во странство. Јавниот долг е веќе блиску до горната граница, меѓутоа за тоа и подоцна. За исто ова за јавниот долг коментираат и експертите и агенцијата за кредитен рејтинг ФИЧ. Не може во исто време да се зборува за фискална консолидација и да бараме поголем Буџетски дефицит. Значи, треба да ја намалуваме дупката, а таа пошто сега се проширува. И ова е политика на одложување на сметката, не на средување на јавните финансии. Ако е ова фискална консолидација пак ќе се навратам како се објаснува повторно дефицитот. Овој ребаланс нас не ни нуди одговор на животниот стандард. Бидејќи инфлацијата ја јаде платата, а Буџетот ја шири потрошувачката. Бидејќи нема структурен анти инфлаторен ефект. Како ова да биде разбран од граѓаните? Значи не е доволно ние да зборуваме само за милијарди денари, дефицити, битна е рефлексивната кон семејниот Буџет. Цените растат, храната расте, инфлацијата останува висока, а всушност имаме повеќе ребаланска прераспореѓува наместо да ја зголемува продуктивноста. Во документот се наведува дека просечната инфлација во првите 5 месеци е 4,3%, храната и енергијата растат, а

инфлацијата за 2026 година е ревидирана на 4,5. Тоа значи дека визијата е многу оптимистичка. И во вакви услови како држава треба да бидеме внимателни со ширење на расходи кои ја хранат побарувачката, особено ако тие не создаваат нова понуда продуктивност и секако лојална конкуренција. Заклучуваме дека граѓаните плаќаат два пати, еднаш преку повисоки цени, втор пат преку повисок долг и ова е вистинската слика. Затоа што ја поврзува инфлацијата со дефицитот. И вака не се штити животниот стандард, бидејќи и во самиот ребаланс ние не гледаме мерки кои што ќе ја намалат инфлацијата преку зголемување на понудата конкуренцијата и продуктивноста. Загрижува и состојбата во пензискиот систем, во анализата на првичниот Буџет беше укажано дека трансферите од државниот Буџет кон Фондот за ПИОМ растат речиси секоја година и дека дефицитот на фондот достигнува историски највисоки нивоа. И се продолжува со политиката на покривање на се поголемиот дефицит со Буџетски средства. Независните аналитичари предупредуваат дека пензискиот систем претставува една од најголемите среднорочни фискални опасности. Бидејќи значителен дел речиси половина од пензиите веќе се финансираат директно од Буџетот а не од придонесите како што е и правилото.

Дупката во пензискиот фонд се зголемува од година во година, но во последниве две години, тоа е алармантно, во 2024-та имавме трансфер од 650 милиони евра. 2025-та во последната проекција од претпоследниот ребаланс - 871 милион, во 2026-та планиран е буџетски трансфер од скоро една милијарда евра. А за неиздржливоста на пензискиот фонд имавме и една честитка од гувернерот на Народната банка дека може да се посегне од средствата од вториот пензиски столб.

Според Стратегијата на управување со јавниот долг во 2006-та јавниот долг ќе достигне 61,5% од БДП, ќе се зголеми на 61,8% во 2027-ма и ќе остане над 60% во 2028-ма, некаде околу 61%. Дури во 2029-та повторно ќе се спушти на оваа граница под 60% или 59,8%. Практично со ова се потврдува и политиката дека високи буџетски дефицити резултираат со пробивање и законскиот праг од 60% од БДП.

Загрижува и фактот што паралелно со растот на јавниот долг забрзано растат и расходите за камати, според проекциите расходите за камати ќе се зголемат од 17,8 милијарди денари во 2024 година, во 31-ва скоро двојно, односно 34 милијарди денари. Тоа значи дека се поголем дел од буџетските приходи ќе се користат за сервисирање на старите задолжувања, наместо да вложуваме во капитални инвестиции во образование, итн.

Многу внимателно треба да се чита и мислењето на фискалниот совет, кој јасно недвосмислено наведуваа, зголемувањето на буџетскиот дефицит од 0,6% поени од БДП во услови на речиси целосно искористен фискален простор и

релативно високи трошоци за задолжување претставува дополнителен фискален ризик. Велат до крајот на годината се очекува расходите за камати да продолжат да растат согласно неповолните услови на меѓународни финансиски пазари и потребата од дополнително задолжување за финансирање на зголемениот буџетски дефицит. Критиката оди кон тоа и за непочитување на законската обврска при навремено доставување на овој Ребаланс се со цел тие да дата свое гледање.

Многу таргетирани препораки и Фајненс тинк дава, наведуваат преоптимистички проекции на приходите, правејќи хронологија со буџетот, проценуваат дека буџетскиот дефицит зголемен за 17,9% е своевиден фискален аларм. Зголемувањето на обемот за финансирање преку домашен и странски долг повторно го нагласувам ризикот од трошоци за каматни плаќања и на крајот еден експлицитен заклучок во оваа анализа, Ребалансот претставува свесен избор за повисоко јавно трошење, без соодветно зголемување на буџетските приходи.

3,9% имаме повеќе средства во овој Ребаланс во Програма – Децентрализација, во Потпрограма – Инфраструктурни проекции во единици на локална самоуправа, т.е. зголемување од 66,1% односно достигнувајќи 4,2 милијарди денари. И на почетокот се повикав и на Извештајот скорешен на Државниот завод за ревизија, токму за општините 48 милиони евра ненаплатени побарувања, додека дополнителни 233 милиони денари отпишани како ненаплатливи побарувања.

Согласно податоците од Министерството за финансии, значи општините должат 5,2 милијарди денари, јавните претпријатија општински – 6,6, јавни претпријатија и трговски друштва во државна сопственост – 18 милијарди, 41,6 милијарди денари доспеани, а не платени обврски, а 18,8 милијарди од овие се обврски кон приватен сектор, здруженија на граѓани, непрофитни организации, значи имаме екстремно задолжени општини кои што исклучително лесно и брзо трупаат долгови, а ние со Ребалансот ги повластуваме, ги наградуваме и ги наградувавме исто средствата од Унгарскиот кредит, а овдека е многу битно да ја имаме комплетната отчетност за секој проект.

Пред некој ден согласно и невремето кое што го имавме се појавија истите проблеми, во истите општини, на истите локации и со ваква динамика на задолженост не треба да очекуваме и некој резултати. За пофалба, како што реков и на Комисијата за финансирање и буџет, е тоа што имаме зголемување во ставката, односно во функцијата заштита на животната средина, бидејќи знаеме дека секоја година се соочуваме со загадување на воздухот.

Денес ние не гласаме само бројки, тоа мора да биде темелот, да биде една проектна институционална и една физичка отчетност за секој денар од зголемениот дефицит. Неопходно е да имаме што повеќе детали за проектите што

се финансираат со зголемениот дефицит. Каде се, во која фаза, дали има јавна набавка, има договор, изведувач, нема, има надзор, има физичка реализација или се отплаќаат одредени стари фактури. Ова е особено важно затоа што капиталните расходи често изгледаат многу добро и уметно на хартија, но јавноста гледа дека не станува збор за некоја нова реална инвестиција или можеби станува збор за некоја стара обврска. Еден ваков регистар да имаме на отчетност и транспарентност за сите овие проекти, би било навистина од голема полза за сите граѓани во државата.

И ова не е критика, ова е еден аларм за потранспарентно, поголема транспарентност во делот на буџетската дупка претставена како развој. Затоа ако имаме 7 милијарди денари поголем дефицит, тогаш мора да имаме и право да знаеме каде ќе одат сите овие средства.

На крајот овде се гледа дека онаму каде што треба да се намалува се зголемува, онаму каде што треба да се зголемува, се намалува. Парадоксално за ова исклучително тешко кризно време. Одбиени амандмани, еве, за мамографии, магнетна резонанса, ан географ, занемарено ветување за проектот Кочани 20 30, одбиени амандмани за мали и средни претпријатија, за решавањето на проблемот со демографијата за различни целни групи, со образложение од заменик министерот дека всушност се е ова предвидено. Така беше и минатиот пат за Буџетот, како да му веруваме на него, кога тој истиот во една своја изјава рече дека решение за минимална плата нема, добриот работник има добра плата.

Граѓаните секојдневно размислуваат за Буџетот, за сопствениот и за државниот, но ние овде мора да дискутирам и на каде се движиме, кога ни се неопходни средства за да градиме иднина, да немаме загадена вода, да немаме поплави, да немаме пожари, да немаме ценовни шокови. Дали Ребалансот на Буџетот го овозможува остварувањето на јавниот интерес, согласно сите овие бројки и анализи, секако дека не. Благодарам.

(Со седницата продолжи да заседава потпретседателот на Собранието, господинот Антонијо Милошоски)

Антонијо Милошоски: Благодарам и вам.

За реплика се пријавени пратениците Мартин Стојановски и Малиша Станковиќ.

Прв за реплика е Мартин Стојановски, повелете.

Мартин Стојановски: Благодарам заменик претседателе.

Почитувани колеги од Социјалдемократскиот сојуз, гледам дека постојано говорите за оние седум милиони евра позајмени од М-НАВ до ЈПДП и самите вие знаете во каква ситуација ги оставивте автопатите кои се градеа во тоа време и во какви долгови беа претпријатијата и затоа сега постојано од оваа говорница напаѓате,

клеветите изминативе денови и по медиумите истото и постојано го правевте на голема врата.

Инаку, овие средства се наменети за ЈПДП, заем за ЈПДП, затоа што оваа Влада работи на реализација и комплетирање на изградба на сите автопати кои се во моментот и затоа тие средства се потребни на ЈПДП. Тие не се потребни за никакви долгови на државата или за никакви долгови за тоа претпријатие, туку за реализација на капитални објекти кои се во интерес на граѓаните.

Инаку да не заборавиме и во владеење на вашата Влада, предводена од ДУИ и СДСМ, имаше исто така позајмици кои Владата, која ја водевте вие, тука имате и неколку поранешни премиери во пратеничката група, многу добро знаете дека се правеа исти позајмици, за исто така капитални проекти, но за жал, тие капитални проекти не се реализираа на крајот. А што е најлошо од се, тие пари кои ги позајмивте од претпријатието, како Влада и како институции, не ги вративте понатака во тие претпријатија и буквално ставивте еден хаос зад себе во кој и самите сте свесни дека тие претпријатија наследиле една лоша состојба, токму поради лошото менаџирање во тој период.

Затоа овие седум милиони евра се всушност за завршување на сите капитални проекти од страна на ЈПДП и Владата на Македонија. Благодарам.

Антонијо Милошоски: Благодарам.

За контра реплика пратеничката Сања Лукаревска, повелете.

Сања Лукаревска: Благодарам потпретседателе.

Од цел говор што го зборувам за Ребалансот, вие се фативте за нешто што воопшто не е тема денеска на дневен ред, меѓутоа е актуелна политичка состојба. И како опозиција мора да реагираме за такви работи, затоа што за вакви задолжувања сакавте преку трупа да ги однесете затскриено.

Е сега, согласно Европската регулатива јасно, изречно и недвосмислено напоменето е дека позајмици од ММФ за било какви други потреби е строго забрането. А, ако го слушнавте вчера и премиерот, јас внимателно го слушнав околу оваа тема, тој рече дека да, имаме земено позајмица за да вратиме средства од кинеските кредити.

Ајде да зборуваме за задолженоста на општините, актуелна состојба предвидена и утврдена од страна на Државниот завод за ревизија, а не за вакви работи. Благодарам.

Антонијо Милошоски: Благодарам и вам.

За реплика е пријавен Малиша Станковиќ, повелете.

Малиша Станковиќ: Благодарам потпретседателе.

Почитувана колешке, јас би сакал само околу неколку работи да продебатираме, бидејќи, нели не можеме на целиот говор.

Првата работа околу БДП-то. Го претставувате како нешто лошо тоа што се ревидира од 3,8 на 3,5%. Чисто за граѓаните повеќе, вие тоа добро го

знаете, дека на ниво на Европската Унија е дадена препорака за ревидирање на БДП-то на сите земји членки на Европската Унија заради енергетската криза, од 0,3 до 0,5. Во тие рамки е ревидирано и БДП-то на нашиот Буџет и сметам дека тоа не е ништо лошо и нешто за кое што ние треба сега посебно да дебатираме и да го претставуваме како неуспех на оваа Влада.

Втората работа, да, точно е дека инфлацијата се редифинира на 4,5%. Треба да знаеме дека инфлацијата заради енергетската криза во април месец беше 5,7, во мај – 4,8, во јуни месец 3,4. Што значи дека сето она што го прави Владата и мерките што ги презема веќе ние имаме од месец во месец пад, сериозен пад на инфлацијата. Значи 3,4 инфлацијата во јуни месец и ако е ревидирана на 4,5. Значи многу реално на годишно ниво. И тоа е нешто што се случува во сите држави во Европската Унија, не само во нашата држава. И можете да ги видите инфлациите во регионот. Еве да речеме во Романија инфлацијата е 9,7%. Еве да кажеме во Бугарија инфлацијата е 6,3%. Значи не треба да критикуваме нешто што генерално се случува. Република Македонија не може да влијае на светските текови и сметам дека во тој контекст не треба ова да го претставуваме како нешто, не знам, спектакуларно дека се случува или спектакуларен неуспех на нашата Влада.

Особено сакам да реагирам за следново, вие цело време зборувате за седумте милијарди дефицит. Во ред. Тој дефицит десет дена ние дебатираме околу тој дефицит и сметам дека не постои ставка за кое што не е објаснето каде одат тие средства. Одат за повисоки пензии, за плати на администрација, здравство, образование, земјоделие. Проблемот кај вас е и со вашите амандмани што вие сакавте дополнително да дадете, да и ние сакаме дополнително да дадеме, но од кои средства. Велете, не се задолжувајте. Оставивте една очајна состојба од која што се тргна и сега сакате дополнителни средства. На неколку пати ги дебатирал околу вашите амандмани, вие имавме амандмани кои што земате од ставки за враќање на кредити кои што вие ги имавте земено. И сега велите, не ги враќајте кредитите, додајте овдека. Да, и ние сакаме да додадеме, зошто не би сакале ние да додадеме дополнителни средства. И затоа кога ви се даваше одговор дека веќе се предвидени, да, во рамките на овие буџетски средства веќе се предвидени издвојувања, онолку колку што реално може да се издвои.

Кога зборувате за пензиите, велите се зголемила дупката. Па вие од прес конференција најавивте дека ќе ги зголемите за дополнителни 50% пензиите. Како ќе ги зголемите за дополнителни 50% пензиите. Благодарам.

Антонијо Милошоски: За контра реплика пратеничката Сања Лукаревска, повелете.

Сања Лукаревска: Благодарам потпретседателе.

Почитуван колега, не знам зошто волку објаснување за критика за дефицитот, за

инфлацијата, тоа е реалноста, меѓутоа таа реалност не содејствува со наративот кој секојдневно го зборувате дека сме трета економија по раст на БДП. Ако сме трета економија по раст на БДП, нема да има ценовни шокови, нема да има доцнење на субвенциите за земјоделците, нема да има доцнење на помошта која што треба да ја имаат ранливите категории, нема да бидат задолжени општините максимално, нема да има 18 милијарди неисплатени обврски кон приватниот сектор, кон непрофитните организации и здруженија. И во време на енергетска криза тука сме сите да ви помогнеме, нели, меѓутоа вие не нè слушате и затоа сте ваму каде што сте. А, трети дека сте, не сте Бога ми.

Антонијо Милошоски: Следен за збор е пратеникот Халил Снопче, повелете.

Халил Снопче: Благодарам потпретседателе на Собранието.

Почитувани пратеници, почитувана министерке,

Денеска пред нас немаме технички документ кој што е обичен, не станува збор само за корупција на неколку буџетски ставови, денес пред нас имаме тивко признание дека економските политики, проекциите на оваа Влада не ги дадоа ветените резултати.

Првото прашање е многу едноставно, ако Буџетот е усвоен само пред 6 месеци беше реален, како што со голема убеденост ни тврдеа од претставниците на Владата, зошто тогаш треба да се коригира толку брзо. Ако проекциите беа точни, зошто се потребни значителни измени. Ако економијата се движи во вистинска насока, зошто граѓаните не го чувствуваат тоа во својот секојдневен живот.

Овој Ребаланс е момент кога пропагандата се судира со реалноста. Со месеци слушнавме ветување за економски раст, историски инвестиции, подобар животен стандард и нов почеток. Но, денес самата Влада преку овој документ признава дека пресметките не излегоа како што биле планирани. Наместо конкретни резултати продолжуваме да слушаме оправдувања. Наместо граѓаните да почувствуваат подобрување, тие продолжуваат да се соочуваат со високи цени, недоволни плати, економска несигурност. Додека граѓаните очекуваат решение, парламентарното мнозинство се однесува како секоја критика да е политички напад, а не обид да се идентификуваат и да се исправат грешките.

Парадоксално е тоа што тие што ветуваа промени, денеска ги употребуваат сите стари методи, централизација на одлучување, маргинализација на дебата и игнорирање на предлозите на опозицијата. Но проблемот не е опозицијата, проблемот е економската реалност што ја живеат граѓаните, проблемот е тоа што семејствата едвај го поминуваат месецот, проблемот е тоа што младите не планираат како да го изградат својот живот тука, туку како да купат еден билет во еден правец кон западните земји. Затоа пред да зборуваме за измислени

успеси, треба да одговориме на вистинските прашања на граѓаните. Зошто стандардот не расте? Зошто производството слабее? Зошто надежта си заминува заедно со младите?

Почитувани колеги, секој Ребаланс на Буџетот треба да се анализира преку три основни прашања. Што не функционираше, кој ќе го сноси финансискиот товар и какви гаранции имаме дека проблемите нема да се повторат.

Прво, фактот дека Буџетот се коригира само по 6 месеци, покажува дека почетните проекции или биле премногу оптимистички или не биле засновани врз стабилни економски показатели.

Второ, зголемување на дефицитот на сметководствена категорија, секој денар земен денеска преку задолжување, треба да се врати од граѓаните и од реалната економија.

Секое зголемување на дефицитот треба да биде придружуван со јасен план кое ќе покажува дека задолжувањето ќе се зголеми, за зголемување на продуктивноста, конкретноста и производствените капацитети. И трето, економијата не може да биде бесконечна, да се потпира врз јавната потрошувачка и со задолжување.

Без јакнење на домашното производство без сериозна поддршка за земјоделството, без зголемување на приватните инвестиции, без структурни реформи, секоја економска раст ќе биде кревок и краткорочен. Денеска имаме економија која се соочува со сериозни предизвици. Индустриското производство покажува слабости, земјоделството поминува низ тежок период, многу домашни компании работат со намалени капацитети и од делот од странските инвеститори доаѓаат загрижувачки сигнали.

Во меѓувреме обичниот граѓанин нигде не го гледа економскиот бум како што се слуша на прес конференции на Владата. Она што граѓаните го гледаат секој ден е сосема поинаков. Гледаат дека минималната семејна кошница станува се неподнослива, гледа дека платите и понатаму се меѓу најниските во Европа. Граѓаните гледаат дека цените растат повеќе отколку нивниот животен стандард. Гледаат дека младите не размислуваат како да ја изградат иднината во оваа држава, туку како што побрзо да си заминат од неа.

Затоа прашањата не е само овој Ребаланс ќе се усвои, прашањето е дали овој Ребаланс ќе го промени животот на граѓаните. Дали ќе го зголеми стандардот, дали ќе ги намали трошоците за живот, дали ќе бидат посигурни семејствата, дали ќе се убедат младите иднината да ја изградат тука. За жал овие аргументи не даваат причина да верувам дека одговорот е позитивен. Владата ни вели дека зголемувањето на дефицитот е неопходно за капитални инвестиции и инфраструктурни проекти.

Никој не е против инвестициите, никој не е против развојот, но искуството не научи дека најавата на еден проект и неговата реализација се две сосема различни работи. Колку пати сме слушнале за историски инвестиции, колку пати

сме слушнале за големи проекти и колку од нив се завршени во тие рокови. Граѓаните не живеат од соопштенија за јавноста, тие живеат со патиштата што се градат или не се градат. Со училиштата што недостигаат, со болниците што не се модернизирани и со градинките што не се градат.

Ние поднесовме голем број на амандмани. Ниту еден од нив не беше прифатен. Со амандман побаравме на пример, изградба за детска градинка во Студеничани, не побаравме луксуз, не побаравме пропаганден проект. Побаравме основна институција за децата на една општина за околу 22 илјади граѓани кои што си живеат во главниот град и кои што се уште нема детска градинка.

Проблемот не е само тоа дека нашиот амандман не беше прифатен, проблемот е што една општина со илјадници семејства и натаму остануваат без основна услуга за децата. Тоа јасно ни покажува дека секоја табела ни кажува кои се вистинските приоритети на оваа Влада. Буџетот не е само одраз на економската политика, тоа е одраз и на правдата и регионалната рамноправност.

Кога општините со албанско мнозинство остануваат без градинки, без патишта, без капитални инвестиции, додека проектите се разгледуваат врз основа на политичката блискост, значи тогаш не е само лошо планирање, тогаш имаме институционална нееднаквост. Владата постојано зборува за просечна плата, но просечната плата не е тоа што ги добиваат граѓаните. Голем дел од платите на вработените, значи го зголемуваат просекот, додека голем број од граѓаните земаат многу пониски плати од просечноста.

Затоа Владата ја користи само просечната плата како доказ за благосостојба, не е прикажана целата реалност. Граѓаните имаат право да знаат не само колку е просечната плата, туку и колкава минималната плата, колку работници се платени под просекот и колку дел од нивната плата се троши само за основните потреби на семејството.

Во оваа смисла Владата треба да одговори на неколку конкретни прашања. Колкав дел од дополнителните средства ќе одат навистина за развојни проекти и инвестиции, колку ќе се користат за покривање на тековните трошоци. Колку од најавените проекти ќе завршат во ветените рокови. Колку ќе бидат распределени инвестициите меѓу регионите и општините и пред се, кои ќе ја плати сметката на зголемениот дефицит. Затоа што секој денешен дефицит е утрешен долг, секое ново задолжување е товар за идните генерации. Многу е лесно да се зборува за милијарди денари во оваа сала, многу е потешко да бидеш обичен граѓанин каде што секој месец треба да пресметуваш која сметка да ја платиш и од која потреба на семејството треба да се откаже. Затоа дискусијата не може да се сведе само на бројки и табели, ова е дискусија за економскиот модел кои што го градиме и токму тука е проблемот, главниот проблем.

Овој Ребаланс не носи структурни реформи, не носи уверливи мерки за зголемување на продуктивноста, не носи нови сериозни политики за јакнење на приватниот сектор, не носи реформи во администрацијата, не нуди долгорочни решенија за економијата. На место реформи, гледаме импровизација наместо долгорочните планирања, гледаме корекции по само 6 месеци, наместо економска визија гледаме политичка пропаганда. Последиците се видливи, младите си заминуваат, семејствата ја губат довербата, претприемачите се двоумат да инвестираат.

Земјоделците се чувствуваат напуштени, работниците се соочуваат со несигурност. Ова е можеби најголемиот проблем на оваа држава, губење на надежта, еден млад може да поднесе економски тешкотии, да прави жртвувања, доколку верува дека ситуацијата може да се подобри. Но не може еден млад, не може да се соочува со недостиг на перспективата. Кога еден млад човек секое утро кога ќе се буди и дека неговите можност се ограничени, кога гледа корупција, неправда и недостиг на Меритократија, тогаш почнува да ја бара иднината на друго место. Ја бара во Германија, ја бара во Швајцарија, ја бара во Австрија, ја бара во Америка. Секој автобус што заминува или секој авион којшто се полни со млади луѓе е показател дека нашите политики не создаваат доволни причини за да останат тука. Затоа дебатата за Буџетот, не е дебата само за приходите и расходите, тоа е дебата за насоката која што се движи државата.

Ние како опозиција не сме против инвестициите, не сме против развојот, не сме против инфраструктурните проекти, но имаме обврска кон граѓаните да прашуваме. Зошто по само 6 месеци се менува Буџетот, зошто се зголемува дефицитот, зошто граѓаните не чувствуваат подобрување на нивниот стандард, зошто индустриското производство и земјоделството не ги даваат ветените резултати? Зошто албанските и посиромашните општини и понатаму остануваат на крајот на листата на приоритети и каква гаранција имаме додека по неколку месеци повторно нема да бидеме тука и да дискутираме за нова корекција?

Почитувани колеги, макроекономските бројки немаат вредност, доколку граѓаните не се чувствуваат конкретно, немаат конкретно подобрување во нивниот секојдневен живот. Фискалната стабилност нема цел по себеси. Тој треба да биде, да имаме поквалитетно образование, јавните функции треба да поефикасни и треба да имаме поголема перспектива за младите. Нашата задача не е само да усвојуваме или да одбиваме бројки, нашата задача е да оцениме дека овој Ребаланс создава одржлив развој или само ги одложува проблемите за некои политички друг момент.

Историјата не учи дека ниту една држава не станала силна само со менување на бројките. Државите стануваат силни кога создаваат

доверба, правда, функционални институции и перспектива за своите граѓани. Затоа Ребалансот на буџетот треба да биде повеќе од сметководствена вежба. Тој треба да биде инструмент за развој, еднаквост и надеж, но овој Ребаланс ги зголемува расходите без нас да не убеди дека ја зголемуваме економската сигурност. Го зголемува задолжувањето без да не убеди дека го зголемува производството, ветува инвестиции, но не гарантира нивна реализација. Зборува за развој, но продолжува да ги остава многу општини надвор од приоритетите. Поради овие причини не можеме да го поддржиме овој Ребаланс, не затоа што има против инвестиции, туку овој документ не нуди гаранции дека ќе имаме подобар живот за граѓаните.

Најголемиот проблем во едно општество не е само недостиг на пари, најголемиот проблем настанува, тогаш кога граѓаните ја губат довербата дека својата иднина можат да ја изградат во сопствената држава. Нашата задача е како претставници на народот да не дозволиме дека таа надеж треба да се згасне. Ви благодарам.

Антонијо Милошоски: Благодарам на пратеникот Снопче.

За реплика е јавена колешката Дафина Стојаноска, повелете.

Дафина Стојаноска: Благодарам.

Со колегата Снопче дебатиравме и на Комисијата за финансирање и буџет на темата Ребаланс. Но еве после една временска дистанца, колегата Снопче се јави за говор и на пленарната седница, имаше еден добар дел од дискусијата на кои што ако му направиме паралела, па можам оттука да кажам и дека се согласувам. А тоа е по однос на прашањата или повиците Владата или поставуваше прашања до Владата, каде ги троши парите, на кои проекти ги троши, околу долгот, кој ќе го плаќа долгот.

Е сега би го прашала колегата Снопче, дали можеме истиве овие прашања да ги поставиме и на еден градоначалник кој што ја води општината. Па во таа паралела би го поставило сега можеби едно од најактуелните прашања кои што се однесуваат на општина Гостивар, нашата општина која што за жал стана актуелна деновиве, но не по многу драга тема која што не сакаме да ја политизираме, не сакаме пред време во никого да впериме прст.

Но, еве да прашаме, каде отишле оние пари кои што биле дадени како долг, како заем за општина Гостивар, пред 5 и повеќе години, замислете во износ од 7 милиони 132 илјади евра, а истите биле за изградба на резервоари со поголем капацитет, крајна цел поефикасно водоснабдување и намалување на загубите на вода. И тоа што нас најмногу не интересира, бидејќи најмногу за тоа се расправавме на Комисијата, покрај градското подрачје и селата Здуње, Дебреше, Чајле, Форино, Чегране, Горна и Долна Бањица, Беловиште, Балин Дол, Стар

Балин Дол, како и населбата Циглана, Фазонерија 7 и 8 зона.

Еве, колега Снопче, јас и вие како пратеници од градот Гостивар, можеби треба во ова актуелно време за Гостивар токму на ова прашање да му најдеме одговор. А потпрашање би било, дали ако ова се реализираше, јас сум сигурна дека сега Албан Лимани плаќа долгови за овој нереализиран проект, дали доколку истиот се реализираше според договореното, ние сега во Гостивар ќе ја имавме оваа мака.

И затоа како гостиварчани да зборуваме за Ребаланс, добро ќе беше да кажете, за интензитетот на градбата на автопатите од Гостивар до Тетово, од Гостивар до Букојчани. Но исто така ме испровоцира и вашиот последен пост на социјалните мрежи, каде што прашувате кои бил етничкиот состав на некои кои што на луѓе кои што ќе се вработеле во ЕЛЕМ Гостивар. Да бидам како вас, ќе ве прашам да кажете овде јавно, етнички состав на вработени во општина Гостивар во Комуналец, во паркинзи. Но јас ќе ве прашам како универзитетски професор, дали можеби повеќе не сте заинтересирани за квалификациите на оние кои што се кандидирале за овие вработувања. Благодарам.

Антонијо Милошоски: За контра реплика е пријавен пратеникот Халил Снопче.

Халил Снопче: Благодарам потпретседателе.

Види, Дафино, јас ти кажав и за време на Комисијата, дека имаш фобија и комплекс кон Таравари, па можеби и кон Лимани, тоа е твоја работа и твој проблем. Јас зборувам за Ребаланс, ти збориш за некои локални проблеми. Кога се работи за локални проблеми, спомнав пред две години, запрашај се и сама ти, Арбен Таравари кога беше градоначалник на Гостивар имаше коалиција со ВМРО ДПМНЕ и било која одлука на општина Гостивар, било која одлука донесена од Советот на општина Гостивар е поддржано од ВМРО ДПМНЕ без никаков исклучок. Јас се заинтересирав, нема случај каде што советниците на ВМРО ДПМНЕ не гласале за некоја одлука во Советот на општина Гостивар. Значи, ова запрашајте се и сама, прашај ги вашите советници од времето кога биле со Арбен Таравари и може да добиеш некои одговори. Така? Нема проблем и тоа ќе се разјасни сега актуелното.

А јас поставив прашања за Ребалансот, Дафино. Значи поставив, дали ќе ги намали трошоците за живот, дали ќе се зголеми стандардот, дали ќе им даде доволна сигурност на семејствата, дали ќе бидат младите ќе останат во државата и така натака.

Антонијо Милошоски: Благодарам.

За збор е пријавен пратеникот Димитар Ковачевски, повелете.

Димитар Ковачевски: Почитувани колеги, почитувани министерка за финансии, почитувани граѓани.

Денес пред нас е предлог Ребалансот на буџетот за 2026 година. Овој документ не е само техничка измена на неколку буџетски ставки, овој документ е многу повеќе од тоа. Тоа е слика за економската политика на Владата. Тој покажува дали Владата реално ја проценила економската состојба, дали правилно ги поставила приоритетите и дали има јасна визија за развојот на државата. Затоа денес не треба да разговараме само за бројки, треба да разговараме за суштината, за тоа дали овој Ребаланс создава услов за побрз економски раст, поголема продуктивност и подобар животен стандард или станува збор само за корекција на погрешно поставени политики.

Почитувани колеги пратеници, првото што го покажува овој Ребаланс е дека првичните буџетски проекции на Владата не биле реални. Само неколку месеци по усвојувањето на Буџетот денес повторно расправаме за значајни измени и фактите се јасни. Со Ребалансот вкупните приходи се зголемуваат од 374,9 милијарди денари на 379,5 милијарди денари. Тоа е зголемување од 4,6 милијарди денари, односно околу 1,2%. Но расходите растат од 414,2 милијарди денари на 425,8 милијарди денари, тоа е зголемување од 11,6 милијарди денари, односно 2,8%. Со други зборови, расходите растат многу побрзо од приходите. И последицата е директна, буџетскиот дефицит се зголемува од 39,2 милијарди денари на 46,3 милијарди денари, односно од 3,5% на 4,1% од Бруто домашниот производ.

И ова не е само статистички податок, ова значи дека државата ќе мора дополнително да се задолжува. И затоа денес треба да го поставиме најважното прашање. Дали ова задолжување создава нова економска вредност или само ја зголемува сметката која ја плаќаат идните генерации, а која денес за камати во Буџетот изнесува скоро 300 милиони евра на годишно ниво.

Почитувана министерка, почитувани пратеници, задолжувањето само по себе не е непознато и не е проблем. Сите модерни економии користат јавен долг. Но разликата е во тоа како се користат позајмените средства. Ако долгот се користи за инвестиции кои создаваат раст, продуктивност и нови работни места, тогаш тој може да биде оправдан. Но ако долгот се користи без јасен економски поврат, тогаш тој станува товар за иднината. Особено во услови кога каматните стапки во светот се повисоки од периодот на евтино финансирање. Секое ново задолжување станува поскапо. Секој нов кредит има своја цена, а таа цена се каматите. Средствата што денес ги изнајмуваме за плаќање камати, се средства кои утре не можеме да ги вложиме во образование, здравство, дигитализација, поддршка на компаниите и развојни проекти. Затоа прашањето не е само колку можеме да позајиме, туку дали тоа задолжување ќе создаде доволно економски раст за да ја оправда неговата цена. Почитувани колеги, Македонија е мала и отворена економија. Нашиот фискален простор не е неограничен.

Секоја нова обврска денес, значи помалку простор за маневрирање утре.

А во наредниот период ќе имаме потреба од сериозни инвестиции. Ќе треба да инвестираме во зелена транзиција, во дигитализација, во модерна индустрија, во знаење и во човечки капитал. И затоа мораме да бидеме особено внимателни како ги користиме јавните средства. Бидејќи не е доволно денес да обезбедиме пари, треба да обезбедиме подобра иднина за граѓаните.

Вториот важен аспект на овој ребаланс е структурата на расходите. Владата ќе каже дека дополнителните средства се наменети за капитални инвестиции. И ние се согласуваме дека Македонија има потреба од инвестиции, но проблемот е што ова го слушаме секоја година. Секоја година слушаме дека токму ова ќе биде година на капитални инвестиции. Секоја година се планираат рекордни износи, но граѓаните не живеат од планираните бројки. Тие живеат од реални резултати, од модерни училишта, од подобро здравство, од нови и квалитетни работни места, од подобри комунални услуги. Капиталните инвестиции не се мерат според тоа колку средства се запишани во Буџетот, туку тие се мерат според тоа колку проекти се завршени. И затоа проблемот во Македонија не е на работ на реализација.

Сакам да се задржам на едно суштинско економско прашање. Како јавната потрошувачка влијае над позитивноста. Затоа што крајната цел на секоја економска политика не треба да биде само поголема потрошувачка. Целта треба да биде поголема продуктивност. Поголема продуктивност значи повисоки плати, повеќе инвестиции, поголема конкретност и на крајот подобар животен стандард. Анализата на податоците во изминатиов период, но исклучително за овој Предлог ребаланс покажува дека постои релативно слаба врска помеѓу вкупните јавни расходи и продуктивноста и во тие услови кога македонската продуктивност е само 44% од европскиот просек. Тоа значи дека нашата економија создава помалку од половина од вредноста што ја создава просечна економија од Европската Унија. Без инвестиции во технологија, иновации, образование и ефикасни јавни политики за да можеме да очекуваме ниту европски плати, ниту одржлив економски раст. Овие резултати ни кажуваат нешто многу важно. Самото зголемување на јавната потрошувачка не создава автоматски економски развој, бидејќи клучот е во структурата на квалитетот на трошењето. И затоа ни треба не само поголем буџет, ни треба подобар Буџет. Расходите за образование, здравство, иновации, дигитализација, човечки капитал, инфраструктура создаваат долгорочна вредност. На расходите кои претежно одат за тековна потрошувачка имаат ограничен развоен ефект и предизвикуваат само ограничено зголемување на бруто домашниот производ водено од личната потрошувачка. Економијата не расте само затоа што државата

троши повеќе. Економијата расте кога јавните средства создаваат нов продуктивен капацитет.

Почитувани колеги, почитувана министерка пред Македонија стојат сериозни економски предизвици. Еден од нив е зелената транзиција и европскиот механизам за прилагодување на јаглеродните граници. Ова нема да биде само еколошко прашање. Ова ќе биде и економско прашање. Нашите компании кои извезуваат на европските пазари ќе мора да инвестираат во енергетска ефикасност, модернизација и намалување на ЦО2 емисиите. И прашањето е дали овој Буџет е доволно ги подготвува нашите компании за оваа транзиција. Истото прашање важи и за дигиталната трансформација, вештачката интелигенција, автоматизацијата, индустријата четири нула и истражувањето и развојот. Ова се секторите кои ја определуваат конкурентноста на државите во следната деценија. Државите кои денес инвестираат во знаење и технологии ќе бидат држави лидери утре.

Сакам да укажам на уште еден важен аспект. На крајот секоја економска политика се осврнува преку тоа како влијае врз секојдневниот живот врз граѓаните. Граѓаните не ги интересира колкав е буџетот. Граѓаните ги интересира дали нивната плата има поголема вредност. Дали може полесно да ги платат сметките. Дали нивните деца имаат подобро образование. Дали младите имаат причина да останат во државата. Економскиот раст кој не се чувствува во животот на граѓаните не е доволен. Затоа целта на фискалната политика не смее да биде само стабилност на буџетските табели. Целта мора да биде подобрување на реалниот живот на граѓаните. За да го постигнеме тоа потребни се политики кои ќе ја зголемат продуктивноста, ќе ги поддржат домашните компании, ќе привлечат инвестиции и ќе создадат добро платени работни места. Затоа денес не прашуваме само колку ќе потроши државата. Туку прашуваме каква економија ќе оставиме зад себе.

На крајот суштината на денешната расправа е едно прашање каква економија сакаме да изградиме. Економија базирана на поголеми дефицити и поголем долг или економија базирана на продуктивност, иновации и повисока поддадена вредност. Одговорната фискална политика не значи само помалку трошење. Таа значи попаметно трошење. Не услов да имате најголем Буџет како што оваа година и имаме најголем историски Буџет. Успех е да имате Буџет кој создава најголема вредност. Не е услов само да потрошите повеќе средства, услов е граѓаните да живеат подобро. Нема некој кој е против инвестициите. Меѓутоа ние сме против политиката без јасни резултати. Ние сме за јавни финансии кои создаваат развој. за економија која создава подобро платени работни места. За држава во која младите гледаат перспектива. и затоа денес клучната порака е големината на еден Буџет не се мери според бројот на милијарди што ги тропи. Туку се мери според подобриот живот што го создава за граѓаните.

Ви благодарам.

Антонијо Милошоски: Ви благодарам и на вам.

За реплика е пријавен пратеникот Љупчо Пренцов, повелете.

Љупчо Пренцов: Благодарам потпретседателе.

Почитувана јавност, почитувани колеги пратеници. Господине Ковачевски како што и очекував схоластички, експертски, од друга дистанца. Но знаете како? Се вели дека експертот обично се детерминира по тоа дали има некоја одлука донесено во врска со тоа за кое што има експертиза. Еве имавте експертиза на Буџет и тоа имавте и тоа како носено одлуки поврзани со буџетот.

Првата и основна одлука ви е господине Ковачевски кога бевте вие лично премиер во ова Собрание се гласаше Буџет со економски раст и проекција од 3,2%, односно 3,6% се извинувам, а на оние што ви беа шоуа стани-седни да ве види цела сала зборуваа дека имаме 3,2%. Кога вие не бевте експерт и можевте да одлучувате бевте уште не започната годината некаде околу 94 милиони евра во утка. Толку околу првиот дел.

Второ Владата која што вие ја предводевте и вашиот претходник имаше просечен раст од 1,1%. Оваа Влада сега има просек од 3,6%. Три и пол пати повеќе. Дали е малку или е многу е прашање за дискусија.

Трето, она кое што е посериозно вака со овој Буџет како поранешен претседател на СДСМ, ќе кажеме овде сите што мислиме за Буџетот, не спорно е тоа, но за било кој да има образ почитуван Ковачевски прво треба да се извинат еве господата седат до вас, Венко Филипче кој што минатата година во ова време ги манипулираа пензионерите дека парите за пензии се изедени. Имаше СДССМ прес конференции дека во декември минатата година никој нема да може да добие пензија. Дека нема пари и ќе крахира Буџетот, дека плати ќе добиваат наместо зголемени како што добиваат денес дека ќе добиваат намалени. Ширевте хистерија, ширевте страв, не вие лично, но оние кои седат до вас пред вас, зад вас. Бидејќи јас почитувам кога некој ќе излезе овдека експертски да разговара, кога 20 минути му се многу бидејќи реално се задолжуваме за патишта и автопатишта, а не за ваучери во Охрид. Бидејќи реално, реално не викаме дека капитални инвестиции се 50 милиони евра што ќе ги дадеме во ЕСМ за цената да ја плаќаат граѓаните поевтино, туку имаме реални капитални инвестиции тоа е едно. Но ширењето на страв, ширењето на хистерија од страна на опозицијата очекував барем вие да се обвините себеси и да им се извините на граѓаните.

Благодарам.

Антонијо Милошоски: Правото на контра реплика ќе го искористи пратеникот Димитар Ковачевски, повелете.

Димитар Ковачевски: Вие во вашата реплика направивте споредби со неколку години наназад и тоа од аспект на емпириски анализи секогаш е

добро. Меѓутоа јас само ќе ве повикам на една споредба а тоа е со завршната сметка за 2025 година. Тоа е година кога оваа Влада ја управуваше целосно без при тоа да има влијание од било кој друг. И таму јасно се гледа дека приходите во Буџетот не беа остварени, капиталните инвестиции не беа остварени. Исто такс сега ако погледнете во приходите веднаш се гледа еден месец од 12 фали во приходите. И на крајот од годината пак ќе биде така. приходите не мора да бидат остварени, капиталните инвестиции со оваа динамика повторно нема да бидат остварени на ниво на планот. И единствено што ќе биде остварено е повисока инфлација и поголем дефицит во буџетот и поголемо задолжување и камати.

Ви благодарам.

Антонијо Милошоски: Ви благодарам и вам.

За процедурално е пријавен пратеникот Фатмир Битиќи, повелете.

Фатмир Битиќи: Благодарам претседавач на оваа седница на Собранието т.е, потпретседател на Собранието. Барав процедурално по член 94 и секако член 97 за одржување на редот. Сметам дека принципиелно и откога го донесовме етичкиот кодекс да на говори на пратеници т.е се реплицирање на одреден пратеник да не се спомнуваат луѓе кои не се присутни во Собранието. Да се повикува само за да се направи добар рилс. Сметам дека како претседавач на седницата треба да го опомените било кого кога се повикуваат и се обидуваат говорницата да ја злоупотребат за други цели. Овде имавме пратеникот Димитар Ковачевски кој што имаше говор. Требаше да се реплицира само на него без повикување на било кој друг со име и презиме дека они требало некакво извинување. Ако треба некое извинување тој што прекршил етичкиот кодекс.

Антонијо Милошоски: Добро. Бидејќи репликата и контра репликата беа поврзани со тема финансии. Сега на темата финансии многу чинители биле вклучени со свои еве да кажеме добри или лоши политики без разлика на секој што се дели од политичката дискусија. Јас не би можел да забранам да биде прозван некои министер или политичар активен., присутен, отсутен би било премногу рестриктивно. Но како и да е процедуралното го земаме во предвид.

Следен за збор е пратеникот Сали Мурати, повелете.

Сали Мурати: Почитуван потпретседател на Собранието, почитувани колеги пратеници, цената македонска јавност, ценет заменик министер за финансии стоиме пред крај на една расправа која за жал само ја потврдува сликата што граѓаните веќе одамна ја гледаат. Буџетот на оваа Влада не е план за развој, туку признание за сопствен неуспех. Уште при усвојувањето на Буџетот во 2026 година предвидувавме дека проекциите се нереални. Дека приходната страна е испланирана со желби, а не со економска логика. Денес само неколку месеци подоцна

стоиме пред ребаланс кој го докажува токму тоа. дефицитот се искачува на 4,1% од бруто домашниот производ. Рекорден дефицит финансиран со ново домашно и странско задолжување, вклучително и преку нови евро обврзници. Државата ќе потроши речиси 75 милиони евра повеќе отколку што ќе собере. Тоа не е развоен Буџет почитувани колеги. тоа е Буџет со живеење на кредит чија што сметка утре ќе ја платат нашите деца. Додека Владата зборува за домаќинско работење самите бројки зборуваат сосема поинаку. Дури и независните економски институции и експерти, а не политички гласови, го оценија овој Ребаланс на буџетот како фискален аларм на економските активности. Инфлацијата е над нивото на стабилни цени и раст на јавните расходи без соодветен раст на приходите. Уште позагрижувачки е податокот дека само на првите 6 месеци од годината Владата потрошила повеќе од првично планираниот годишен дефицит. Тоа не е случајно. Тоа е систем кој троши без контрола а сега бара од нас му ги легализираме последиците. Погледнете ја структурата на трошењето. Наместо структурни реформи, реформи кои реално би го зголемиле производството, производствените капацитети на економијата гледаме класична шема. Се кратат капиталните расходи, оние што градат иднина, а растот тековните трошења, плати, пензии, отплата на заостанати обврски и долгови. Инвестициите се одложуваат, а привремено олеснување се бара преку нови задолжувања. Ова не економска политика според мене. Ова е администрирање на кризата од еден циклус во друг циклус.

Почитувани колеги и ценета македонска јавност ние како пратеничка група од Европскиот фронт пристапивме кон оваа расправа одговорно, а не деструктивно. Поднесовме околу 100 амандмани. Повеќето од нив не беа политички мотивирани. Беа барања за итни неодложни средства неопходни за нормално функционирање на институциите кои веќе денес се на работ на колапс поради неодговорното планирање на Владата. Друг дел од амандманите бараат само едно довршување на веќе започнатите проекти инфраструктура и капитални вложувања во разни краишта во нашата земја за кои граѓаните платиле со очекувања, а сега ризикуваат да останат нецелосно поради лоша и селективна прераспределба на средствата. Посебно тука сакам да истакнам и да го издвојам амандманот што го поднесовме за обезбедување на средства за обезбедување на правична и на соодветна застапеност. Знаете со доаѓањето на оваа Влада се укина ставката за вработување по тој основ. И јас еве втора година тука го искажувам незадоволството дека не се вработува и не се почитува уставниот амандман 6 вработување по основ на правична и соодветна застапеност. Побарувавме солидни средства за да и помалите заедници бидат интегрирани во нашето општество. Ова не е техничко прашање почитувани колеги, ова е уставна обврска кога

државата секоја година, еве значи трета година ребаланси и повторно го одложува исполнувањето на уставниот амандман 6. А знаме каков фиктивен закон сакате да ни наметнете тука. го одложува исполнувањето на овој принцип поради недостиг на средства. Кога доаѓаме до правата на помалку бројните заедници како што е правична застапеност, во сферата на образованието, културните права секогаш кажуваат дека немате средства и така натаму. Тоа не е фискална пречка. Тоа е недостиг на политика волја и објективно оценување на вредностите како заеднички вредности. Не може да имаме Буџет од скоро 7 милијарди евра, а истовремено да немаме простор да ја исполниме основната уставна гаранција за почитување на темелните вредности на нашиот уставен поредок за правична и за соодветна застапеност на сите граѓани во јавната администрација. Но повеќе пари не значи почитувани колеги автоматски подобри резултати. Можете да имате пари, но да немате резултати. Кога системот што ги троши тие пари е истиот систем што не успеа да ги потроши претходните ефикасно, транспарентно и навремено сметаме дека тука има некој недостаток.

Граѓаните не бараат уште еден циклус на ветување. Тие бараат резултати.

Резултати, почнувајќи од сферата на економија, образованието, здравството, локалната самоуправа, руралниот развој. Знаеме какви се нашите резултати, освен задолжување со високи камати, други работи позитивно не гледаме работи. А резултатите денес се раст на цените, катастрофален раст на цените. Доколку принудно не се стопираат цените, да знаете дека уште повеќе ќе бидат пораснати, но, стагнирање на реалната куповна моќ на граѓаните, една корпа на граѓанин месечно се знае колку се троши, се одолговлекуваат капиталните проекти и инвестиции, а јавниот долг се зголемува со секој нареден Ребаланс. Па сега пак внатрешно сте задолжувате од разни наши институции и тоа треба да се преиспита дали е во ред или не е во ред. Од четири, пет институции минатата недела, почитуваниот премиер кажа дека ќе бидат задолжени краткорочни кредити.

Почитувани колеги, критиката што денес ја изнесуваме, не е критика заради критика. Тие средства се наши средства, средствата на нашите граѓани доверени нам и тие мораме да бидеме економисти.

За жал, економичноста и домаќинлукот останаа на страна поради другите интереси.

И, јавно кажуваме дека и овој Ребаланс има селективен пристап, необјективен пристап, нереален пристап, не ги согледува реално проблемите.

Тоа е предупредување кое што веќе многу пати сме го изнесувале, а денешниот Ребаланс, за жал само тоа го потврдува.

Ние не можеме да гласаме за Буџет што го продлабочува долгот, ги намалува капиталните

инвестиции и не дава ниту еден конкретен одговор на прашањето, како оваа Влада планира да го стопира овој циклус на постојното задолжување.

Затоа, повикувам, не заради политичката позиција, туку заради економската одговорност, овој Ребаланс да се преиспита сериозно, а не декоративно.

И на крајот, нашите амандмани не беа пречки да бидат прифатени. Тие се единствениот сериозен обид за оваа расправа да се вратиме кон Буџетот што служи на граѓаните, на нашите граѓани во целина, а не на политичкиот календар на власта. Благодарам за вашето внимание.

Анотнијо Милошоски: Благодарам.

За збор е пријавен е пратеникот Миле Цеков, повелете.

Миле Цеков: Благодарам потпретседател.

Почитуван претседател, почитувани колеги, почитувани граѓани, почитуван заменик министер,

Секогаш кога ќе дискутираме за економија, ќе започнуваме со една иста мисла, а тоа е дека Буџетот е огледало на економијата.

Буџетот не е само документ со бројки и табели, всушност тоа е најискрената лична карта на една држава. Тој покажува каде сме денес, но уште поважно каде се движиме утре.

Бројките во буџетските табели немаат емоција, немаат партиска книшка и немаат идеологија. Тие ја покажуваат суровата вистина за тоа како се собираат и како се трошат парите на граѓаните. Но, исто така, свесен сум дека граѓаните денес не очекуваат да нè слушаат како расправаме само за проценти, дефицити, статистики и табели. Нив ги интересира нешто многу поедноставно, дали со овој Буџет ќе живеат подобро, дали ќе можат да купат повеќе со својата плата, дали младите ќе останат овде наместо да ја бараат иднината во Европа, дали ќе отвораме нови фабрики и добро платени работни места.

Дали ќе јадеме повеќе домашна или увезена храна. Дали конечно ќе ја намалиме сиромаштијата, сивата економија и класната нееднаквост.

Дали ќе изградиме институциите што ќе бидат побрзи, поефикасни и отпорни на криминал и корупција.

Затоа, моето согледување на овој Ребаланс нема да биде политички, ќе биде анализа од ва аспекти, макроекономски и микроекономски.

Првиот е макроекономски, односно дали бројките покажуваат дека јавните финансии се движат во вистинска насока.

Вториот микроекономски, односно што овие бројки значат за секое македонско семејство, за секој работник, земјоделец, пензионер, претприемач и млад човек.

Бидејќи, на крајот економската политика не се оценува според тоа колку добро изгледаат табелите, туку според тоа колку подобро живеат граѓаните.

Ако треба со една реченица да го опишам овој Ребаланс, би рекол, макроекономски проекции и понатаму се преоптимистички, а Ребалансот е признание дека иницијалните проекции не ја следеле економската реалност.

Тоа не го велам политички, тоа го велат бројките, а бројките немаат партиска книшка.

И ако се навратиме само една година назад, во Буџетот за 2025 година ни беше прикажано дека економскиот модел конечно ќе се базира на инвестиции, а не на потрошувачка. Всушност, структурата на растот на бруто домашниот производ е генериран токму од потрошувачката. И тоа беше суштинската промена што ја слушавме. Но, што се случи на крајот.

Инфлацијата беше проектирана на 2,8%, а годината за 2025 ја завршивме со 4,1%, и тоа без голема светска економска криза, без енергетски шокови и пандемии. Тоа е промашување од речиси 50% во однос на првичната иницијална проекција.

Потоа, приходите во 2025 година беа планирани на една ставка, но на крајот државата прибара околу 470 милиони евра помалку, односно околу 8% пад од планираното и тоа всушност го прикажа и завршната сметка за 2025 година. И тука се поставува едно едноставно прашање, дали прогнозите биле нереални, дали Буџетот бил преоптимистички поставен уште од самиот почеток.

И конечно, капиталните инвестиции беа планирани на 770 милиони евра, а реализирани околу 500 милиони евра.

Тоа значи дека 270 милиони евра останаа само во буџетски табели. Или, на хартија изградивме автопати, водоводи, училишта, фабрики, но во реалноста тие пари никогаш не стигнаа до граѓаните.

Што гледаме денес во Ребалансот за 2026 година.

Повторно имаме ревизија на клучните макроекономски показатели. Економскиот раст се намалува од 3,8% на 3,5% и тоа само по себе не е драматично, бидејќи економските прогнози насекаде се ревидираат, но многу позагрижувачки е она што се случува со инфлацијата.

Во иницијалниот Буџет беше проектирана на 2,5%. Само неколку месеци подоцна, владата признава дека ќе биде 4,5%. Тоа е речиси двојно повисока инфлација, односно околу 80% повисока од првичната проекција.

А кога инфлацијата е повисока од планираниот, првиот што ја плаќа цената не е Министерството за финансии, туку граѓанинот кој купува во маркетите, пензионерот, работникот, младите и земјоделецот.

Но најголемата промена е кај дефицитот. Во иницијалниот Буџет беше проектиран дефицит од 3,5% од бруто домашниот производ. Денес го зголемуваме на 4,1% од бруто домашниот производ, или за околу 7,1 милијарда денари. И тука доаѓаме до суштината, да, треба да се

истакне и дека капиталните расходи растат. Од планирани 40,1 милијарда на 45,9 милијарди денари. И тоа е позитивно, и го поздравувам и искрено посакувам сите тие средства да бидат реализирани до последниот денар. Но, не можам да премолчам една економска нелогичност, а тоа буџетскиот дефицит станува поголем од капиталните расходи.

Тука веќе не зборуваме само за инвестиции, ќе зборуваме дека државата почнува да се задолжува за финансирање на тековната потрошувачка.

Од аспект на економска теорија и меѓународна фискална практика, кога дефицитот станува поголем од капиталните расходи, тоа е сигнал дека задолжувањето повеќе не е насочено исклучиво кон развојни инвестиции.

И затоа, во Мислењето на Фискалниот совет, токму се предупредува дека со Ребалансот има значително отстапување од фискалните правила утврдени во Законот за буџети.

Расходите за Коридорот 8 и 10Д, повеќе не се прикажуваат како буџетска ставка.

Дозволете ми, исто така, да потсетам, во јули 2024 година кога бевме заедно на иста маса, тогаш јас бев дел од парламентарното мнозинство, и сите ние без исклучок го критикувавме тогашниот Ребаланс, односно Буџетот основниот. Зошто?

Затоа што критикувавме дека за само 6 месеци бил потрошен речиси целиот дефицит планиран за цела година. Тоа беше, можеби еден од најглавните аргументи за тогашната Влада, а денес истото ни се случува повторно и според официјалните податоци, до крајот на јуни веќе е реализиран речиси целиот годишно планиран дефицит.

И затоа, моето прашање е едноставно. Ако тогаш беше неодговорно, во 2024 година, зошто денес е прифатливо. Дали економските правила важат само кога сме во опозиција.

Почитувани колеги, не сум од оние пратеници што ќе критикуваат сè. Напротив, исто така го поздравувам зголемувањето на капиталните расходи. Исто така и зголемувањето на социјалните трансфери и плати во услови кога инфлацијата се уште го притиска животниот стандард на граѓаните.

Но, едно нешто навистина не можам да го разберам, зошто се крати од оние што го полнат Буџетот. Зошто се крати кај македонското стопанство, оние кои што создаваат нова вредност, кои што извезуваат, отвораат нови работни места и плаќаат даноци и придонеси.

Во Потпрограмата Д9, Финансиска поддршка на инвестициите, средствата се намалуваат за 200 милиони денари.

Во Програмата, Економски развој, кретењето е околу 661 милион денари. И, исто така, во Потпрограмата, Унапредување на деловни активности, средствата се намалуваат од 1,571 милијарда денари на само 371 милион денари.

Тоа е намалување од речиси 1,2 милијарди денари, или повеќе од 75%. И тука навистина не е логично.

Ако сакаме повеќе приходи во Буџетот, прво мора да имаме посилено стопанство. Ако сакаме помал дефицит, прво мора да создадеме повеќе како нова зададена вредност.

Почитувани граѓани, Буџетот не го полнат министерствата, туку го полнат компаниите, работниците, претприемачите. И затоа, сметам дека токму тие треба да бидат едни од најголемите приоритети на една развојна економска политика.

Особено сакам да се осврнам на малите и средните претпријатија. За нив се предвидени само 15 милиони денари, а сите знаеме дека токму малите и средни претпријатија се рбетот на македонската економија.

Затоа, ако кратиме кај тие што создаваат нова вредност, тогаш утре кој ќе го полни Буџетот.

И почитувани колеги, почитуван заменик министер, за крај, дозволете ми само да кажам уште неколку збора кои што ги истакнав на Комисијата.

Однапред сакам да бидам правилно разбран и барам рамномерен регионален развој. зошто се кратат средствата за територијална противпожарна единица во Струмица, од 30 милиони на 17 милиони.

Исто така, во средствата за блок дотации за социјална и детска заштита за општина Струмица се намалуваат. Тоа практично ќе значи дека ќе нема нови вработувања за негувателки и воспитувачки.

Исто така, како и во Буџетот основниот за 2025 година, во 2026 година со Ребалансот, сигурно и во креирањето на новиот Буџет 2027 година ќе нема средства за изградба на експресните патишта за Струмица.

Почитувани колеги, Буџетот не е само збир на бројки, туку Буџетот е збир на приоритети, а од приоритетите што ги збираме денес ќе зависи како ќе живеат граѓаните утре. Благодарам.

Антонијо Милошоски: Благодарам. И вам.

За збор е пријавен пратеникот реџеп Исмаил, повелете.

Реџеп Исмаил: Благодарам потпретседател.

Почитувани колеги, почитуван заменик министер, повторно вас ве оставија сам тука, министерката дојде, прочита Експозе, кое што претпоставувам никој не го слушна, затоа што веднаш по нејзиното излагање, скоро цела сала се испразни.

И мене ми е жал што не остана тука барем малку да продискутиравме околу работите кои што беа.

Добро, сепак не нè удостои на расправата за амандманите, но еве, сега откако ја спомнав од говорница, веројатно надвор ја алармираа и дојде. Секоја чест, министерке, добре дојдовте.

Не знам дали досега ја следевте дискусијата, не мислам дека имаше нешто многу нови работи и вие и самите во вашето експозе ги признавате

практично, грешките кои што првично ви беа проектирани со Буџетот и сите ние ви велевме дека Буџетот кој што го донесовте на почеток, практично на крај на минатата година за оваа година, дека не е реален и дека е Буџет кој што ќе направи енормен пораст на трошоците и дополнително ќе предизвика задолжување.

Вие искористивме еден термин, кој што во последно време и вие, и премиерот, и другите повидни функционери од власта, често го користат само за да оправдаат некаков неуспех или недостигнување на претходно декларираното скалило во однос на нешто, а тоа се новите услови.

И навистина не ми е јасно кои се новите услови за кои што зборувате, па ве натерале таквите услови да проектирате еден ваков Ребаланс, каде што, замислете, долгот на отплата на годишно ниво, ви изнесува 300 милиони евра, исто колку што ви изнесува, малку повеќе додуша, онолку колку што одвојувате за НАТО.

Па еве ви ги трошоците каде непродуктивно трошите. Значи, вие одвојувате 4% од бруто домашниот производ за НАТО, 4% за НАТО, а во исто време имате дефицит од 4,1%.

Па министерке, мислам дека приоритетите треба навистина да се ревидираат и да се види дали е многу паметно целиот наш дефицит ние да го инвестираме за купување на оружје и за финансирање на оние меѓународни мировни мисии на Соединетите американски држави, практично, каде што одат и убиваат по светов, или пак тие пари да ги вложиме тука да не мора да имаме волкав дефицит во најмала рака и да не мора да отплаќаме волку долгови колку што отплаќаме.

Вие, сега последно премиерот, или вие не ме фаќајте за збор, но некој од Владата најави дека ќе се задолжувате во МАНАФ. Вие останавте да не се задолжите уште во Трново. До каде ќе се задолжуваме вака.

Зборувате за развој. Буџетот, особено Ребалансот, ниту е развоен, ниту има план за економско зајакнување, а најмалку од сè е домаќински.

Буџетот, почитувани колеги, е најискрениот политички документ на секоја власт. Зошто?

Поради тоа што секоја власт декларативно се залага за сè најдобро. Се залага за култура, се залага за заштита на жртвите од насилство, се залага за екологија. Апсолутно се залага за безбедност, за енергетска независност. Но, Буџетот е документ кој што покажува дали навистина ова се приоритети и заложби на една Влада.

Значи, вие не може да зборувате од една страна за безбедност и тоа да го нарекувате инвестирање во еквитна опрема воена за НАТО. Вие не ги забравивте луѓето кои што на грб ја носат, живите луѓе ја носат безбедноста. Пожарникарите, опремата за нив, касарните, мензите каде што војниците егзистираат.

Граничните премини каде што работат полицајците. Значи, вие се тоа го занемарувате и велите дека инвестирате во безбедност со тоа што купувате оружје за воено индустрискиот комплекс НАТО.

Вие зборувате за култура, но културата ја сведувате на манифестации кои што потоа се чудите како се само едно јазични и тоа не на официјалниот јазик на државата. Па, почитувана министерке, културата ја создаваат институциите, а вие ги заборавете институциите. Кога зборам институциите, не во смисла на институции формирани како такви туку во нивните згради. Одете во театарот во Куманово, одете во Младинскиот дом во Струга, Младинскиот дом во Струмица, одете во Младинскиот дом во Штип. Погледнете го Прилеп, немаат ни театар, затоа велам театарот.

Значи, тие институции, погледнете ги нашите театри, тие институции се тотално заборавени, скапуваат и вие културата ја сведувате на манифестации. Манифестациите се само политички параван каде што вие глумите дека правите некакви си културни настани. Не, напротив. Манифестациите ќе ги направат самите институции кога истите ќе застанат на здрави нозе. Не е доволно да го смените најнеспособниот министер за култура кој што до сега Република Македонија го имала. Потребно е да ги промените неговите политики и она што го направи со културните работници.

Како и Буџетот како што и ви спомнав претходно, така и сега неговиот Ребаланс практично за кој што расправаме. Доказ дека Владата не управува никако стратешки напротив, само делува реактивно, не планира развој туку купува време. Не создава вредност туку распределува трошок, буквално, таму ќе се потроши пола и тука помалку. Колку да се купи утре за да се помине денес. И, тоа најдобро се гледа од самата структура на Буџетот, почитувана министерке.

Дефицитот како што кажав расте на 4,1% од БДП, тоа значи дека Владата не го затвора буџетскиот јаз кој што го има. Напротив, го проширува. Не ја стабилизира фискалната позиција на државата туку ја турка уште понатамошна, подлабока зависност од задолжување, не знам навистина каде понатаму ќе се задолжувате. Веќе сме премногу задолжени, и навистина не сметам дека е добра идеја да се почне со вакви мали задолжувања како што коцкар се задолжува во најголемата криза, по малку од сите пријатели и роднини.

Па, така и вие да почнете по приватни, домашни банки, општини па можеби ќе стигнете до општина Трново да побарате задолжување и од таму. Кога велите, новите услови. Претпоставувам, мислевте на кризата на блискиот Исток и кој што предизвика енергетска односно нафтената криза. И, токму поради тоа имате енормен пад од приходот од акцизи. Зошто? Поради тоа што, Владата донесе една антикризна мерка со која што им ги намали акцизите на компаниите кои што

го увезуваат ова добро. Зошто? За профитот и понатаму на крај на оваа билансна година да им остане ист. Практично анти кризната мерка беше дека профитот за да остане ист на компаниите на кои што го увезуваат ова добро. Компаниите во оваа индустрија, компаниите во нафтената индустрија практично. Кои што сите ги знаеме кои се. За кои што имате за дел одредени нив од тие компании имате десетици прес конференции. Им ја намаливте акцизата за сега да кажете дека новите услови се тие кои што налагаат приходите од акцизите да бидат драстично намалени.

Па, со тоа и да се зголеми дефицитот и понатаму да продолжиме со задолжувања. За јавноста да биде појасно, само да кажам кај има најголемо додавање на пари. Па, мислам дека сите претпоставуваат, тоа се пари за локална инфраструктура, проекти во општините. Тоа се пари за оние патишта од по 3 до 5 километри. Кои што после година, две кога од општините ќе побараме детална документација. Како на пример Кисела Вода. Немаат детална документација за патот, а тој постои 3 години од негова реконструкција во средината се направил огромен процеп.

Тоа се оние пари по општините кои што вадат бекатонки кои што се ставени пред 5 години и ставаат нови и колку толку зелени некои скверови, плоштадчиња во маалата ги претвораат како копатила. И, ако ги видите тендерите на општините во однос на овие проекти кои што патем ги запишуваат како капитални проекти. Ќе видите дека исто практично како и тендерите на централната власт тие по два, три пати се тендерираат. Значи, не можат да предвидат во првиот тендер колку навистина тие ќе бидат.

Еве земете го на пример, оној, она плоштадче на општина Аеродром што е позади Капитол ќе видите дека тој три, четири пати е тендериран. Еднаш се предвидела една сума, па пораснала да дупло, па не стигнало по трет пат претпоставувам веројатно ќе се случи и четврти пат додека тоа 100% се финализира. Истото се случува и со реконструкција на училишните објекти, истото се случува и со реконструкција на патишта. А, еве видовме дека истото се случува и за правење на водоводи по општините.

Практично овие пари каде што имате најголемо зголемување се пари за кои што најлесно се пумпаат во приватни џебови преку јавните институции. Се скроено во овој Ребаланс е онака да политички се преживува. Да бидам докрај прецизен. Речиси три пати има поголемо зголемување на приходите и ова не е развојна политика почитувана министерке. Тоа е трошење а пари што ги немате односно, што ги немаме сите. И, веројатно во иднина ова трошење ќе кошта многу, многу повеќе од она што денес би чинело доколку се скратат одредени инфраструктурни проекти. Особено доколку се скратат не продуктивни трошоци како што е вашето енормно инвестирање во НАТО.

Овој Ребаланс навистина не ја менува ни самата економска логика на државата. Не зборувам за вашата која што сега ја имате отпочнато туку и за другите влади претходно. Имам интегритет и слобода тоа да го кажам. Затоа што, не сум учествувал во ниедна Влада претходно и практично вие ниту со Буџетот ниту па ни со Ребалансов. Воопшто на ја менувате економската логика на тоа како функционира државата и како функционираат јавните финансии.

Напротив, целосно се потпирате на задолжувањето. Не го менувате воопшто моделот на јавна потрошувачка. Не правите нов производствен, енергетски или институционален капацитет. Само ја продолжувате старата практика да земете долгови, да ги зголемите расходите. Да префрлите пари од едно место на друго. Од шупло во празно. И, така да направите некаква си атмосфера каде што ќе може да исечете по некоја лента и тоа да го наречете развој.

До сега, скоро сите влади некако преживуваа од Буџет до Буџет, а некои влади Бога ми беа и од кампања до кампања. Но, за вас најголемата карактеристика изгледа ќе биде дека од Ребаланс до Ребаланс. Јас не верувам дека до крај ќе издржи овој Буџет, мислам дека ќе имате уште еден Ребаланс. Доволно е лош показателите и во овој Ребаланс, се надевам дека во иднина кога ќе го кроиме Буџетот за 2027 година, а тогаш и на вас почитувана министерке ќе ви биде многу потешко. Поради тоа што веќе лимитот за задолжување го има постигнато плафонот.

Документов кој што пред нас го имаме за Ребалансот е политичко преживување со јавни пари, за жал. Мислам дека оваа Влада нема да преживее до крај на 2027 година, и овој Ребаланс очигледно дека се заснова на план за финансирање на проекти кои што ќе имаат задача да го спремаат општеството, а и самите партиски чинители во власта за предвремени парламентарни избори. Благодарам.

Антонијо Милошоски: Благодарам.

За реплика е пријавен пратеникот Златко Пенков, повелете.

Златко Пенков: Почитуван потпретседател.

Почитувана министерка, колеги и колешки пратеници. Почитуван колега со доза на внимание го следев вашето излагање. Вие зборувавте за енормен пораст на трошоците, не продуктивни трошоци, дефицит, задолжувања но, меѓутоа со уште поголемо внимание го следев излагањето на министерката. Фатив неколку прибелешки кои што мислам дека на сите нас ќе ни користат.

Министерката во своето експозе јасно укажа на целите но, и на појдовните точки за тоа како е креиран Ребалансот на Буџетот. Зборувааше за реални и остварливи основи, за реални и остварливи проекции, за плати, земјоделство, општини. Исто така, зборувааше и за одвојување на повеќе средства кои што се неопходни за забрзување на инвестициска активност. Она што мене посебно ми се допадна ја спомна

отпорноста на македонската економија, меѓутоа и растот на довербата на странските инвеститори кои што се нели, укажува на тоа дека растат странските директни инвестиции.

Најмногу од се клучна поента е дека дефицитот генерира развој, а вие во неколку наврати спомнавте дека е проблем дефицитот што фактички го демантира самата министерка. Овој дефицит е исклучиво насочен кон генерирање на развој. И, на крајот министерката заклучи дека инвестициите директно го подобруваат стандардот на граѓаните. Она што јас во преостанатите секунди можам да го кажам дека дополнителното зголемување на дефицитот од 0,6 процентни поени има единствена причина да се финансираат инфраструктурните проекти.

Инфраструктурните проекти кои што секој од нас може да ги забележи пред се тргнувајќи од својата општина. Јас и на комисијската расправа го кажав примерот со Неготино, во овој момент обемот на инфраструктурни проекти кои што се реализираат во општината, нејзините финансиски бенефити изнесуваат 4 милиони евра. Што е научна фантастика за една мала општина како Неготино. Сакам да изразам почит кон министерката, кон нејзиниот тим затоа што, носат одлуки, носат храбри одлуки кои што треба да овозможат сите граѓани на Република Македонија да почувствуваат бенефит од тие одлуки. Ви благодарам.

Антонијо Милошоски: Благодарам.

За контра реплика пратеникот Реџеп Исмаил, повелете.

Реџеп Исмаил: Благодарам потпретседателе.

Почитуван колега, прво за тоа дека дефицитот креира развој не се согласувам баш, но тоа е некоја, не претпоставувам, туку сигурно тоа е една идеолошка дебата и не е за тука. Морам да признам дека вие сте многу коректен и имавме и расправа, во амандманската расправа. Затоа, ќе продолжам во таа насока. Не сметам дека не треба да се градат инфраструктурните проекти, но сметам дека некои инфраструктурни проекти може да почекаат, а мора да се согласиме дека инфраструктурните проекти кои што особено се спроведуваат во општините во Република Македонија се многу проблематични и последен доказ за тоа е токму водоводот во општина Гостивар. А, јас ќе ви прикажам и еден друг доказ, а тоа е патот од Драчево до Манастир Пеленица одете и...

Антонијо Милошоски: Благодарам.

За збор е пријавен колегата Елми Азири и потоа после неговото обраќање ќе имаме пауза, повелете.

Елми Азири: Ви благодарам заменик претседател.

Почитувана министерке, почитувани колеги. Денеска дебатираме за најглавниот документ финансиски кој секоја Влада ја врши. Затоа, Буџетот се става на најголем финансиски момент во секоја земја. Поради неговото влијание врз

економските и социјалните текови. Ова влијание доаѓа како резултат на неговиот обем и структура. Преку Буџетот се евидентираат економските и социјални политики на Владата. Приоритетизација на главните функции на јавните финансии додека преку прегледот на Буџетот меѓу другото и пред сè се тестира капацитетот за планирање на Буџетот.

Способноста за правилно читање на макроекономските индикатори и предикативната диоптрија на не подолго од 6 месеци. Во прегледот на Буџетот може да најдеме загрижувачки отстапувања од првичното буџетско планирање во сите димензии. Економскиот раст, инфлација, приходи, расходи, буџетски дефицит, јавен долг и други индикатори. Овие отстапувања не се резултат на незнаење туку резултат на непознавање на долгорочните последици од неправилното буџетско планирање.

Тенденција за користење на буџетските средства за политички и изборни потреби. Во воведот на документот, во првиот ред Министерството за финансии ја претставува фискалната консолидација како главен приоритет за економската и фискалната политика за 2026 година. Имено, преку петстепенитиот и кредибилен пат на фискална дисциплина одговорност ќе се постигнат стратешки приоритети и долгорочен потенцијал за економски раст.

Преку овој процес нивото на буџетскиот дефицит и јавниот долг ќе се прилагоди на критериумите и целите на Европската Унија. Сепак, бројките во прегледот на Буџетот категорично го побиваат Министерството за финансии бидејќи постои сериозно не совпаѓање помеѓу декларативните цели и со ставањето на прегледот. За што се работи конкретно. Фискалната консолидација е процес за кој Владата презема мерки за подобрување на состојбата на јавните финансии.

Преку намалување на буџетскиот дефицит и стабилизирање или намалување на јавниот долг. Ова е научната дефиниција за фискалната консолидација. Ова обично се постигнува на два начина. Зголемување на буџетските приходи. На пример, зголемување на даноците или давачките, подобрување на наплатата на даноците или борба против даночната инвазија. Под два, или контрола на намалување на јавните трошоци.

На пример намалување на небитни трошоци, ограничување на вработеноста во јавниот сектор, пензиски или субвенциски реформи, зголемување на ефикасноста на администрацијата итн. Цели за фискална консолидација кои се. Намалување на буџетскиот дефицит, стабилизација и намалување на јавниот долг, зголемување на довербата на инвеститорите и финансиските институции, обезбедување на долгорочна одржливост на јавните финансии, создавање фискален простор за справување со идните кризи. И што ни вели зголемувањето на буџетските приходи, што ни кажуваат бројките.

Со предложените измени општите приходи се зголемуваат од 374,9 милијарди денари, на 379,5

милијарди денари, соодветно за 4,6 милијарди денари или 1,2%. На страната на приходите ревидирањето на Буџетот не носи значајни промени по главните даночни категории. Даночните приходи се намалени како и придонесите. Даночните приходи од сопствените сметки се од 2,28% , акцизите се намалени за 4,61%, а другите неданочни приходи се зголемуваат за 12,4%, што остава простор за различни толкувања. Значи нема докази за зголемување на наплатата на даноци, а камоли за борбата против даночната евазија. Зголемувањето на општите приходи се базира на неданочни приходи, значи фискалната консолидација на страна на приходите не се случува. Што зборуваат бројките за јавните трошоци. Со ревидирањето на Буџетот се случува спротивното, имаме зголемување, не намалување. Јавната потрошувачка се зголемува од 414,2 милијарди денари на 425 милијарди денари што претставува зголемување од 11,6 милијарди денари или 2,8%. Значи имаме поголемо зголемување на расходите од колку на приходите што нужно води кон зголемување на буџетскиот дефицит кој се зголемува од 39,2 милијарди денари на 46,3 милијарди денари соодветно од 3,5% на 4,1% од бруто домашниот производ. Главното прашање не е само зголемувањето на јавните расходи, туку нивната економска функција. Што има корист економијата од ова зголемување. Одговорот не е оптимистички. И покрај зголемувањето на јавните расходи имаме намалување на проекциите за економскиот раст од 3,8% од бруто домашниот производ што беше почетната проекција, но со помалку трошење, а над 3,5% повеќе трошење.

Следните трошоци се зголемуваат со 5% или 8 илјади 483 милијарди денари. Вработените во јавниот сектор по партиска основа приложуваат не грижејќи се за реформите во јавната администрација со цел зголемување на ефикасноста. Ова докажува дека не само што немаме фискална консолидација на расходната страна, туку нивното зголемување дополнително го влошува овој тренд, цели се посакуваната состојба или идна ситуација кон која се насочени планираните дејствија. Но ако дејствија се во спротивност со целите, главната цел не е постигната, тоа е фискалната консолидација. Фискалниот дефицит што беше планиран во првичниот буџет беше потрошен во првите 6 месеци од годината што е школски пример да не успее во планирањето, додека со ревидирањето на Буџетот тој ќе се зголеми од 3,5% на 4,1% од бруто домашниот производ. Дефицитот од 46,264 милиони денари што преставува зголемување од 7,25 милиони денари или 17,9%. Ова зголемување неизбежно води кон зголемувањето на јавниот долг кој има своја цена, а во цената е каматата што ја плаќаме особено ние или идните генерации. Според фискалните стратегии од 2027-2031 за камата ќе бидат платени 2,74 милијарди евра и тоа 346 милиони евра во 2026 година, 397 милиони евра во 2027 година, 421

милиони евра во 2028 година, 486 милиони евра во 2029 година и 537 милиони евра во 2030 година. Значи нема подобри показатели за трошоците на каматите и на долговите.

Подобар показатели за трошоците особено кредитите без критериуми и без транспарентност од не кредитбилни финансиски институции како што беше случајот во последниот кредит од 260 милиони евра без камата или унгарскиот долг од милијарда евра, значи полошо од ова нема. Ова не може да се нарече ништо друго освен фискална консолидација. Владата планира буџетски дефицит од 4,1%, додека гувернерот на Народната банка предвиде можност буџетскиот дефицит да се зголеми на 6%. До колку тоа се случи, од истите бројки може да се случи, тогаш сите овие цифри што ги спомнавме погоре мора да се ревидираат за полошо. Ова го оневозможува создавањето на фискален простор кој се треба да биде присутен, особено во време на стратешка неизвесност како што го доживуваме ние денес. Сите овие индикатори што фрлаат сомнеж врз остварување на овие индикатори се индустрискиот пад, послаб извоз, помали дознаки, девизниот истек во странство поради се поголеми инвестиции на компании и поединци во Македонија во странски земји. Овие индикатори ме тераат да верувам дека и овие индикатори од прегледот на Буџетот ќе ја имаат судбината на овие индикатори од првичниот буџет, тешко остварливи и како резултат на тоа ќе ни биде потребни нови задолжувања или нова распределба на буџетските средства пред крајот на годината.

Друг елемент кој сакам да го потенцирам е и функцијата на децентрализацијата, рамномерен рурален развој, многу добра тема од Владата која веќе две години можеме да кажеме дека повеќе се бават со локални работи, отколку важни, повеќе со градовите отколку Владата. Ова се докажува и тука. Ни еден ден повеќе ни повеќе работа за оваа децентрализација да се биде подобра. Значи овие две години не докажана тенденција која загрижува и многу е сериозно за децентрализацијата. За зголемување на Владата и да ги разгледа работите на општините и да имаат предвид која општина треба да се развие. Ова и тука се докажува немаме подобрување во функционирањето на фискалната децентрализација. Имаме една законска категорија за која сите знаеме дека треба да се почитува, се намалуваат и тие средства кои се предвидени со првичната проекција на Буџетот. Да не зборуваме за тенденцијата 1% од бруто домашниот производ да биде како законска обврска. Мора да констатираме дека е повеќе политички и социјален, повеќе финансиски и економски, помалку дава сигурност, повеќе ориентиран за политика и за потребите на мнозинството и за други објекти. Кажавме дека овој Буџет повеќе е централен и не етички што се гледа во намалување на многу субвенции, многу социјални трансфери за други категории или категориите што се во најлоша состојба во

земјата. И овој ребаланс ќе има потреба за уште еден ребаланс до крајот на годината, бидејќи бројките што се во овој буџет и економската реалност во годината го демантираат истото и многу е важно овие бројки пак да се ревидираат и да биде ново распределување на средствата до крајот на годината. Ви благодарам.

Антонијо Милошоски: Ви благодарам многу.

Тука ќе дадеме еден час пауза.

Продолжуваме во 15,15 часот.

Следна за збор е пратеничката Рина Ајдари.

(Пауза)

(По паузата)

(Со седницата продолжи да заседава претседателот на Собранието на Република Северна Македонија, господин Африм Гаши)

Африм Гаши: Продолжуваме со работа со 118-та седница.

За збор е пратеничката Рина Ајдари, повелете имате збор.

Рина Ајдари: Почитуван претседател на Собранието, почитувани пратеници, граѓани.

Пред нас го имаме предлог ребалансот на Буџетот за 2026 година, кои не претставува се опфатна фискална корекција, туку познавање на не успехот во планирањето и управувањето со јавните финансии. Бројките зборуваат јасно, до крајот на јуни Буџетскиот дефицит достигна 37,4 милијарди денари или 95,4% од планираниот дефицит на целата година. Ова покажува дека Буџетот е потрошен со многу побрзо темпо од предвиденото и дека финансиското управување било слабо. Наместо фискална консолидација Владата предлага зголемување на расходите за 11,6 милијарди денари додека приходите се зголемуваат за 4,6 милијарди денари. Разликата од 7 милијарди денари се финансира со нов долг. Како резултат на тоа дефицитот се зголемува од 39,2 на 46,3 милијарди денари односно 3,5% на 4,1% од бруто домашен производ. Ова ниво на дефицит го надминува фискалното правило од 3%, ги надминува и проекциите на фискалната стратегија во 2027 година до 2031 година и испраќа погрешна порака за фискалната дисциплина. Уште по загрижувачки е фактот што се влошува и примарниот дефицит што покажува дека проблемот не е поважен само за исплатата на каматите туку со самата структура на јавните расходи. Исто толку загрижувачки е фактот што растат на приходите не се заснова на посилен економија или на поздрава даночна основа, напротив даночните приходи се намалуваат за 0,9 милијарди денари. И додека растот главно се потпира на даночни приходи, капитални приходи и донации. Само донациите се зголемуваат за 2,7 милијарди денари иако во првите 5 месеци од годинава се реализирани помалку од една милијарда денари. Ова е сериозен ризик за планираните приходи да не се реализираат. И кај капиталните инвестиции го гледаме истиот проблем. На хартија, тие растат 45,9 милијарди

денари, но до крајот на мај реализирани се само 15,4 милијарди денари или 33,4% од планот. За да се постигне објективот во преостанатите 7 месеци ќе треба да се реализираат над 30 милијарди денари инвестиции, со ритам од околу 42% повисоко оној од првите 5 месеци. Искуството од минатите години покажува дека ова е многу тешко да се реализира.

Друга загриженост е се поголемата зависност од задолжување. Од 122,7 милијарди денари планирани за финансирање над 101 милијарди денари доаѓаат од надворешни извори. Во исто време само плаќањата за камати и отплата на главнината достигнуваат околу 97,5 милијарди денари или 25,7% од планираните приходи. Ова значи дека се поголем дел од Буџетот оди за сервисирање на долгот, наместо да се инвестира во развој. И макро економските показатели покажуваат забавување на економијата. Економскиот раст за 2026 година е намален од 3,8% на 3,5%. Растот продолжува да се потпира на Влада потрошувачка и на јавните инфраструктурни инвестиции, додека индустријата бележи пад. Ова не е одржлива основа за долгорочен развој. Инфлацијата останува на високо ниво со просек од 4,3% и проекција од 4,5% за годинава. Иако платите се номинално зголемени, куповната моќ на граѓаните продолжува да биде под притисок од растот на цените на храната. Енергијата и трошоците за живот. На пазарот на труд невработеноста останува 11,3% додека вработеноста бележи пад во споредба со претходниот квартал. Во исто време ребалансот се зголемуваат трошоците за плати во администрацијата, за 1,1 милијарда денари. Без тоа да биде проследено со реформи која ја зголемуваат ефикасноста и квалитетот на јавните услуги.

Почитувани колеги, Буџетот не се мери само по тоа колку се троши туку по резултатите што ги дава. Овој ребаланс не нуди структурни реформи, не ја зајакнува даночната база, не гарантира реализација на капиталните инвестиции и не создава веродостоен план за намалување на долгот и дефицитот. Морам да нагласам дека од сите 90 амандмани подготвени од нашата пратеничка група чија цел беше подобрување на квалитетот на животот на граѓаните, сите беа одбиени од Владата.

Ризиците за макро економските проекции се потценети, самата Влада споменува надворешни шокови, под социјално повисоки цени за енергијата, забавување на евро зоната и можност за одложување на инвестициите. Во однос на внатрешните планови главниот ризик е бавната реализација на капиталните инвестиции и реформите кои не се реализирани. Ова е особено важно бидејќи ребалансот се заснова на тезата дека капиталните инвестиции ќе бидат главниот двигател на економската активност. Владините програми, кога сме кај владините програми во зајакнувањето на владеењето на правото, нема знаци значи на овој документ на ребалансот, нема знаци дека ова Влада е

заинтересирана за реформи во владеењето на правото. Предвидената сума од 1,5 милиони денари е на многу ниско ниво во Буџетот за 2026 година. Ребалансот таа уште повеќе се намалува, односно се спушта на 1,4 милиони денари. значи од 1,5 на 1,4 милиони денари за зајакнување на владеењето на правото. Кога, сме на реформата во јавната администрација, значи, нема реформи во јавната администрација и износот на средствата е намален од 162,8 милиони денари во Буџетот за 2025 година, на 70,4 милиони денари на Буџетот за 2026 година. Истовремено целосно е укината програмата K5 за правична и соодветна застапеност и со ребалансот на Буџетот за 2026 година предвидената сума уште повеќе се намалува и се спушта на 67,8 милиони денари. и ние слушаме од пратениците на мнозинството и од Владата дека ќе донесе Закон за правична застапеност, а за ова ги намалите и средствата за тоа. Кога сме кај економскиот развој износот на средствата во Буџетот за 2026 година е намален на 8 милијарди денари во споредба 11,1 милијарда денари, предвиден во тековниот Буџет за 2025 година. ребалансот на Буџетот за 2026 година предвидената сума уште повеќе се намалува и се спушта на 7,4 милијарди денари. кога сме кај рамномерен развој, средствата за рамномерен развој се намалени од 348,1 милиони денари во споредба за Буџетот за 2025 година, на 253,3 милиони денари во 2026 година. Ова е дополнително намалување, бидејќи минатата година тие веќе беа намалени во споредба со Буџетот за 2024 година. Кога средствата за рамномерен развој изнесуваа околу 700 милиони денари. Исто така не се почитуваат ниту критериумите предвидени со Закон. Во Законот за финансирање на единиците на локалната самоуправа. Ребалансот на Буџетот за оваа година оваа сума изнесува 268,3 милиони денари. што е многу пониска од Буџетите во 2025 година и 2024 година.

Инвестициите во образованието, има дополнително намалување на средствата предвидени во основниот Буџет за 2026 година. На 370,3 милиони денари во споредба со 529,6 милиони денари во 2025 година. Сума која веќе беше намалена во споредба со основниот Буџет за 2024 година. Кога за инвестиции во образованието беа предвидени 780 илјади денари. Со ребалансот на Буџетот предвидената сума уште повеќе се намалува и се спушта на 350 милиони денари.

Коридор 8 и 10Д, средствата за овие коридори остануваат на истото ниво од 6,3 милијарди денари како што во тековниот Буџет за оваа година што е значително помалку во споредба со претходната година кога беа предвидени 8 милијарди денари. додека во 2024 година беа 15,1 милијарди денари. Ова е важен документ, дека реализацијата на Коридор 8 и 10Д се намалува што јасно покажува дека овој стратешки проект не е приоритет на оваа Влада. Зошто со пропагандата медијарската пропаганда истото се пропагира секој ден. Ниту здравството на овој

ребаланс на овој документ не е приоритет. Средствата за болницата во Кичево стануваат на ниво од 3,5 милиони денари на оваа година. како што се предвидени и во тековниот Буџет. Што е значително намалување во споредба со 15 милиони денари во 2025 година. Додека ова сепак подразбираше значително намалување за од 25 милиони денари во споредба со Буџетот од 2024 година. Воопшто не се предвидени средства за реконструкција и опремување на клиничкиот центар во Тетово.

Почитувани колеги, граѓани. Граѓаните очекуваат политики што креираат работни места и ја зголемуваат продуктивноста ги подржуваат бизнисите и гарантираат економска стабилност.

Граѓаните немаат потреба од континуирано зголемување на долгот и за планови кои се потпираат на сигурни проекти. Затоа овој ребаланс нема сигурни проекти. Овој ребаланс треба да послужи како аларм дека на економијата и е потребно по одговорно управување, фискална дисциплина и развојни политики кои градат поконкурентна и по одржлива економија. Како што преферираат експонентите од мнозинството да ја повикуваат чесно и така ја спомнуваат економија на третата нај јака економија во Европа. Толку да е јака што е трета по ред. Значи, овие само се во ниво на пијарот на Владата и на пропагандата која бара ова да му даде на граѓаните. Но, реалноста која јас ја докажав тука со бројки, бидејќи бројките се многу тврдоглави и ја покажуваат спротивното на пијарот и на пропагандата на оваа власт.

Благодарам.

Африм Гаши: Благодарам и јас.

Мартин Стојановски повелете.

Мартин Стојановски: Почитувана министерке, почитувани колеги пратеници, денес пред нас како пратеници не е само еден обичен предлог на ребаланс за 2026 година, туку денес одлучуваме дали ќе продолжиме како држава по патот на економската стабилност, развојот и инвестициите. Овој Буџет не е само документ исполнет со бројки, а тоа го знаеме сите ние. Буџетот е визија за тоа како ја гледаме иднината на нашата држава. Тој покажува каде инвестираме, кој се нашите приоритети и каква перспектива им нудиме на нашите сограѓани. Овој ребаланс не е резултат на слабости во економијата, почитувани колеги. Напротив тој одговор на реалните потреби на граѓаните, стопанството и институциите. Со него се обезбедуваат дополнителни средства за капитални инвестиции, за здравството, образованието, земјоделството, социјалната заштита, локалната самоуправа и за исполнување на Законските обврски кон граѓаните.

Особено е важно со овој ребаланс останува силниот развоен карактер на Буџетот. Капиталните инвестиции се зголемуваат затоа што секој денар е вложен во инфраструктура, патишта, железница, училишта, болници, енергетски проекти, инвестиција во иднината на

нашата држава. Тоа значи нови работни места, поголема конкурентност на Македонската економија и подобар животен стандард за сите наши граѓани.

Почитувани колеги, денес граѓаните не очекуваат политички препукувања, тие очекуваат резултатите. Очекуваат подобри услови за живот, повисоки плати, по квалитетно образование, посилено здравство и стабилна економија. Нашата обврска е да носиме одлуки кои ќе ја гарантираат таа стабилност за државата. Овој ребаланс испраќа јасна порака дека државата продолжува да инвестира таму каде што е најпотребно. Во земјоделците кои ја храната државата, во младите кои ја градат иднината, во работниците кои ја движат нашата економија, во пензионерите кои заслужуваат сигурност, во општините кои треба да обезбедат подобри услуги за сите граѓани. Секако секој Буџет може да биде предмет на критика. Тоа е нормално во едно демократско општество. Но, критиката мора да биде конструктивна и заснована на факти, а не на политички калкулации. Кога се носат важни економски одлуки потребна е одговорност а не популизам. Затоа денес да покажаме зрелост, да покажаме дека интересот на државата и граѓаните е на секој партиски интерес. Затоа што економски силна Македонија е во интерес на сите, без разлика на политичката припадност.

Нашата цел почитувани колеги е да обезбедиме стабилен Буџет. Токму затоа овој ребаланс треба да биде можност а не проблем. Може да се реализираат повеќе капитални проекти.

На кројот, би сакал да порачам дека граѓаните нас не избраа да решаваме проблеми, а да не се создаваме кризи. Затоа сите заедно да го поддржиме овој ребаланс на Буџет.

Благодарам.

Африм Гаши: Благодарам и јас.

Продолжуваме понатаму, за збор се јави пратеникот Илир Хасани, повелете имате збор.

Илир Хасани: Почитувани присутни, почитувани пратеници. Мене ми изгледа како да сте многу изморени сите и малку пратеници гледам пред мене во салата. Обидувајќи се нас да не изморите како опозиција се изморивте како позиција. Треба да знаат и граѓаните дека се обидуваат да не уморите, но немате таква можност, бидејќи ние сме многу силни. И нема да го напуштиме туку така фронтот. Ние денеска одлучивме на оваа седница која што е за ребаланс на Буџетот да не се блокира седницата. Можевме и оваа седница да ја блокираме. И треба да ни кажете благодарам бидејќи сме конструктивна опозиција и така. Ги немате броевите на Бадентер, колку и да се изморите, ги имате 15 со Бадентер, другите бројки се на наша страна како и да е. Сега сме во еден период каде што граѓаните веќе дознаа, дека се обидуваат како позиција во секој момент, во секоја ситуација да поминете некој Законот кој што треба да биде изгласан во Бадентер.

Но, ние го имаме Бадинтер, нема да го пуштиме. Затоа ние ќе бидеме тука до крај и 12 ноќи ако има потреба тука сме.

За броевите нема да дискутирам, бидејќи нашата координаторка се обиде да ги дефинира бројките за Буџетот и реално мене не ми следува да зборам за бројки и не сум од оваа област и можам повеќе да грешам отколку што можам да докажам нешто. Но, сакам да дебатирам малку за начинот како се води државата. Овој Ребаланс не е само корекција на некои финансиски табели кои што некои не ги разбираат, овој Ребаланс е документ кој јасно ни го покажува функционирањето и филозофијата на оваа Влада.

Со овој документ се докажува највеќе дека оваа Влада може тоа лошото да го направи за себе. Вие прифативте и најавивте Буџет и после неколку месеци сега треба да направите корекција и тоа не се мали корекции, туку големи корекции. Се обидувавме како опозиција да направиме неколку измени, но нашите амандмани не беа прифатени. Според Предлогот на Ребалансот имаме дефицит од 3,5 оди на четири. Што подразбира, сепак овде имаме долгови и зголемување на јавниот долг. Ако овој Буџет има потреба да се коригира после пола година, тогаш не е проблем за мене економијата, туку проблем е Владата, проблем е недостаток на визија, проблем е недостиг на одговорност.

Врз основа на тоа што може да се види дека оваа Влада не штеди, ниту планира нешто. Цело време се занимава со корекции, со ветувања, после долговите и на крај прави само пропаганда, каде што преку нивниот пијар се обидуваат да се промовира тоа дека е успешно. Наместо да прашуваме како Владата да троши подобро, Владата прашува колку пати може пак да земеме нов долг. И од сите тие долгови кои што се земаат од Унгарија, сега има истражни процедури за тие задолжувања, наместо да примаме грантови од Европската Унија. Како и личи на една држава која што има за крајна цел Европска Унија.

Како еден мал опис би сакал да кажам, пред неколку месеци го прашав господинот Николовски, министер за транспорт, зошто не се отвораат два километри кои се изградени на автопатот во правец на Блаце, тој ми даде одговор дека тие два километри кои што се изградени, тие биле два километри кои се изградени и се најскапи во нашиот регион. Јас верував дека и Демократската унија за интеграција би бил многу лош зошто потрошил 14 милиони евра за еден километар. И сега, денеска, сето ова после таа кампања, која што беше против ДУИ, за еден километар колку е исплатено за тој автопат, истата Влада денеска се фали со тоа дека ќе плати за еден километар 20 милиони евра. Јас навистина не можам оваа работа да ја сфатам, цената е проблем или сакате да не правите луди, дека ние не ја разбираме разликата или навистина оваа работа не можам да ја сфатам. Додека до вчера критикувавте дека Демократската унија за интеграција еден километар пат беше изграден за 14 милиони евра,

денеска се прави за 20 милиони евра, значи проблемот не се финансира, туку проблемот е кој гради. И за мене ова се нарекува двоен стандард и на друг начин да се гледаат работите кога сам си правиш, а на друг начин да ги гледаш кога ги прави некој друг.

Монетарниот фронт најави за опасноста, иако ја поздравувам целта за фискална консолидација, дека приходите планирани не можат да се реализираат и дефицитот може да биде повисок од планот кој што ви е направен. И обезбедува наместо зголемување на приходите, донесувате Ребаланс, наместо зголемување на приходите, донесувате задолжување и долгот се зголемува. Ова не го велите само ние како опозиција, ова го вели и Монетарниот фронт како организација и треба да ги отвориме очите и не е така како што вие секогаш велите. Не е тоа само да ни продавате магла на нас граѓаните, на нас пратениците и сите тие кои што го слушаат овој пијар менаџмент.

За на крај, почитувани граѓани, да не должам многу, бидејќи мислам дека се истроши тоа што сакав да го искажам. Мислам дека овој Ребаланс не е доказ на развој, но, е документ импровизиран, е недостиг на визија, е документ на двојни стандарди кои денеска се промовираат, документ на една Влада која што троши повеќе од колку што има капацитет за да произведува. Ние, како што кажав на почеток, нема да го поддржиме овој Ребаланс, не поради тоа дека сме опозиција, но затоа што веруваме дека граѓаните мислат дека заслужуваат една држава која што планира и штеди и инвестира на правен начин и Влада која што ги менаџира јавните пари, како што многу значајни, а не како нивна сопственост. Ви благодарам.

Африм Гаши: И јас ви благодарам.

Продолжуваме понатаму.

Следна за збор е пратеничката Арбана Пашоли, повелете имате збор.

Арбана Пашоли: Благодарам почитуван претседател.

Почитувани пратеници, почитувани претставници на Владата и почитувани граѓани,

Секогаш кога Собранието дискутира за Буџет или неговиот Ребаланс, дебата многу лесно може да се сведе на бројки, проценти и табели. Но, зад секоја бројка што ја одобруваме овде, лежи многу конкретна одлука. Каде ќе се инвестираат јавните пари, кои проекти ќе се реализираат и кои потреби на граѓаните сеуште ќе бидат нерешени.

Затоа за мене главното прашање во оваа дебата не е само колку одредена ставка од Буџетот се зголемила или намалила. Прашањето е многу по едноставно, што ќе промени овој Ребаланс за граѓаните и колку од приоритетите што ги поставуваме на хартија денес, ќе бидат имплементирани на терен утре.

Со овој Ребаланс трошоците се зголемуваат, а се зголемува и дефицитот, додека околу 46 милијарди денари се предвидени за капитални инвестиции. Кога имаме и средства од ваков обем

на располагање, разумно е да бараме и конкретни резултати. Бидејќи граѓаните не се задоволни да слушаат колку пари се планирани, тие сакаат да знаат што ќе се гради, што ќе се довршува и што ќе се подобрува. Тие сакаат да видат завршени патишта, обезбедени мостови, функционални системи за наводнување, училишта, болници со подобри услови и инвестиции што создаваат можности за развој, дури и надвор од големите центри.

Токму со овој пристап учествуваме и ние во дебатата за Ребалансот. Не застанавме само на критики, преку нашите можности да бараме алтернативи. Токму со овој пристап учествуваме и на дебата за ребалансирање, не застанавме само на критики, преку нашите амандмани предложивме конкретни проекти и решенија за потребите кои доаѓаат директно од граѓаните и општините. Она што треба да се нагласи, сепак е фактот дека нашите амандмани беа практично отфрлени.

Во целост не станува збор за еден или два предлози за кои што можеби имавме разлика во приоритетите. Станува збор за голем број на амандмани за проекти од различни области и за потреби на граѓаните од различни општини и региони. Тешко е да се прифати дека меѓу сите овие предлози немаше ниту еден проект што заслужуваше да биде поддржан. Таквиот пристап со право го поставува прашањето, дали амандманите беа оценети врз основа на нивната содржина и потреба или врз основа на тоа кој ги предложил. Затоа што на крајот со отфрлање на амандман не се одбива само предлагачот, се одбива проект, а конкретната потреба на граѓаните останува neodговорено. Меѓу нив беа и амандманите за регионот Дебар, преку кој побаравме поддршка за неколку прашања што долго време беа важни за граѓаните на овој регион.

Побаравме средства за модернизација на граничниот премин Блаце и создавање на услови за ван стоп шоп, за продолжување на патот Кичево – Дебар и за втората фаза од системот за наводнување на Дебарската рамнина. Предложивме и средства за санација на мостови во Ростуше и Жеровница и за мостот Мелничан, за регулирање на коритата на Радика, Црн Дрим и критични потоци, кои и за систематизација на депонијата и подобро искористување на потенцијалот на Дебарското езеро. Значи главно станува збор за инфраструктура, безбедност, животна средина и локален развој.

Ги спомнувам овие амандмани не за да ја ограничам дебатата како конкретен пример за проектите што ги предложивме за време на прегледот на Ребалансот. Имавме ист пристап за Тетово, Гостивар, Струга, Кичево и други општини. И токму тука мислам дека треба да се промени нашиот пристап кон амандманите. Амандманот не треба да се оценува според тоа кој го предложил, туку според тоа дали е неопходен, дали е изводлив и дали носи придобивки за граѓаните. Ако предлогот на

опозицијата е добар и решава реален проблем, неговото прифаќање не е успех на опозицијата, ниту загуба за мнозинството. Тоа е успех за граѓаните.

Поради оваа причина верувам дека за време на дебатата за амандманите имаше простор за повеќе дијалог и поголема подготвеност, барем некои од овие проекти да најдат место во Ребалансот. На крајот на краиштата ние како пратеници од опозицијата ги претставувам и граѓаните. Нашите предлози произлегуваат и од контактите со граѓаните, од проблемите што ни ги претставуваат и од потребите што ги гледаме секојдневно во општините што ги претставуваме. Затоа дебата за Буџетот треба да биде место каде што овие предлози се разгледуваат, врз основа на нивната содржина.

Почитувани, ние не сме против инвестирање, бараме да има и тие истите да се реализираат. Исто бараме дека граѓаните без разлика во која општина живеат, да видат придобивки од овие и не треба да имаме особено од контактите со граѓаните. Истото прашање за приоритетите претставува и во други области. Во Ребалансот се крлат 18 милиони денари од проектот Тетовски театар.

Ова е особено важно кога зборуваме за капитални инвестиции, не е доволно само да се предвидат средства, на крај на краишта треба да видиме колку од нив се реализирани, кои проекти се завршени и каков ефект имале врз граѓаните. Ги дадовме нашите предлози и ги ставивме на маса приоритетите што сметавме дека треба да бидат вклучени во овој Ребаланс. Фактот дека нашите амандмани беа отфрлени не значи дека потребите за кои беа предложени престанаа да постојат. Напротив, тие остануваат и со нив останува нашата одговорност повторно да ги поставиме овие прашања се додека не се решат.

Затоа, овој Ребаланс за нас не завршува со денешното гласање. Проектите што ги предложивме и потребите што ги покренавме преку нашите амандмани останува таму и ние ќе продолжиме да ги бараме. Бидејќи, нашата одговорност како пратеници не е само да гласаме за или против документот, туку да бараме парите на граѓаните да им се вратат на граѓаните преку конкретни инвестиции, порамномерен развој и подобра можност за секој регион.

На крајот мислам дека Буџетот не се оценува според тоа што ветува на хартија, туку според тоа што успева да промени во животот. Тој не профитира на истиот начин, затоа денешната дебата ќе биде повеќе од една дебата за шифри. Треба да биде дебата за одговорност, ефективност и довербата на граѓаните во институциите. Благодарам.

Африм Гаши: Благодарам и јас.

Продолжуваме понатаму.

Следна за збор е пријавена пратеничката Јованка Тренчевска, повелете.

Јованка Тренчевска: Благодарам претседателе.

Почитувани граѓани, почитувани медиуми, почитувани колеги, почитуван заменик министер, Ребалансот на Буџетот за 2026 година потврдува дека проекциите во основниот Буџет за 2026 година беа преоптимистички и дека претставувањето на Буџетот за 2026 година како инструмент за фискална консолидација и стабилизација, всушност овој Ребаланс Владата самата го побива.

Оттука Предлог ребалансот на Буџетот отвора прашање во однос на квалитетот на првичното буџетско планирање. Иако Ребалансот е вообичаен инструмент за приспособување на Буџетот на променетите околности, фактот што значајни измени ќе преовладаат само неколку месеци по усвојувањето на Буџетот, укажува дека дел од првичните проекти не ги одразиле целосно реалните потреби и очекуваните фискални движења.

Особено е забележливо што расходите се зголемуваат со значително побрзо темпо од приходите. Додека приходот се ревидира за околу 4,6 милијарди денари, расходите растат за 11,6 милијарди денари. разликата меѓу овие две категории ќе се покрие преку дополнително задолжување што подразбира дека поголемиот дел од новата јавна потрошувачка нема да биде финансирана од тековните буџетски приходи. Ваквиот пристап носи поголем фискален товар во наредните години.

Во таа насока, Ребалансот предвидува зголемување на буџетскиот дефицит од 3,5 на 4,1% од Бруто домашниот производ, односно за 7 милијарди денари или околу 18%. Важно е да се спомне дека не се влошува само вкупниот дефицит, туку и примарниот дефицит, односно салдото без камати. Ова значи дека Владата не може да се правда само со стари долгови, камати или наследени обврски, туку ова е последица на владините тековни одлуки. Кога зборуваме за дефицитот важно е да се види што вели Фискалниот совет по ова прашање.

Во мислењето на Фискалниот совет по Ребалансот, истиот смета дека зголемувањето на буџетскиот дефицит за 0,6 процентни поени од БДП, односно за околу 115 милиони евра, во услови на речиси целосно искористен фискален простор и релативно високи трошоци за задолжување претставува дополнителен фискален ризик и ќе доведе до зголемување и на онака високите расходи за камати, не само за тековната година, туку и за среднорочниот период при што проекциите укажуваат на нивен континуиран раст најмалку до 2029-та година.

Понатаму, во Ребалансот, проекцијата за реален раст на БДП е ревидирана од 3,8 на 3,5%. Во првиот квартал во 2026-та година растот изнесува 3,1%, инфлацијата е ревидирана нагоре на 4,5%, а просечната инфлација во првите 5 месеци изнесува 4,3%. Ова значи дека Владата се соочува со послаб раст и повисоки цени, а сепак одговара со поголем дефицит. И ова е фискално

ризилен пристап во услови на повисока инфлација.

Има уште еден важен сигнал, а тоа е дека растот во првиот квартал е поддржан главно од домашна побарувачка, приватна потрошувачка, јавна потрошувачка и градежништво. Јавната потрошувачка расте 5,5%, додека бруто инвестициите растат само 15%. Индустрискиот сектор бележи пад од 0,8% и ова не е слика на економија што ја крева продуктивноста, ова е слика на економија што ја потпира на потрошувачката. Продуктивноста е најслабата точка на Ребалансот, Владата зборува за инвестиции, но крати токму каде што треба да создава додадена вредност. Крати во Под програмата 99 финансиска поддршка на инвестициите од 200 милиони денари. Во Програмата економски развој кој се намалува за околу 661 милион денари, Под програмата унапредување на деловни активности паѓа од 1,571 милијарда денари на само 371 милион денари.

Поддршката за мали и средни претпријатија останува речиси симболична околу 15 милиони денари. И ова е суштинскиот судир помеѓу она што го зборува Владата и тоа што претставува буџетска реалност. Ребалансот има пари за поголем дефицит, но нема доволно пари за продуктивна економија, што кажува Ребалансот за непродуктивните расходи во кои што се вклучени патните и дневните расходи, договорни услуги и други тековни расходи, привремени вработувања, купување мебел и купување возила. Вкупниот износ со Ребалансот достигнува над 15 милијарди денари што е раст. Кажа дека се намалуваат возилата и мебелот, но тоа е само дел од сликата. Возилата и мебелот навистина се намалуваат, но истовремено растат помалку транспарентите тековни ставки. Договорните услуги растат за 898 милиони денари, а други тековни растат за околу 1,22 милијарди денари. Капиталните расходи растат за 5,814 милијарди денари што на прв поглед е позитивно, но не секој капитален расход автоматски значи и продуктивен развој.

Потребно е да се види дали тие инвестиции создаваат долгорочна конкурентност, пристап до услуги, регионална рамнотежа, нови производствени капацитети и подобар живот на граѓаните.

Јавниот долг веќе е на ниво што бара сериозна внимателност затоа што државата се движи од околу, односно над референтниот праг од 60% од БДП. Во самиот Ребаланс се наведува дека на 31 март 2026-та година јавниот долг бил 58,9% од БДП со официјална проекција да достигне 61,5% од БДП. Тоа значи дека фискалниот простор на државата се стеснува токму во период кога инфлацијата е повисока, растот е ревидиран надолу, а потребите за внимателно управување со јавните финансии е поголема. И овој тренд не може и не смее да се релативизира.

На крајот на 2023-та година јавниот долг беше околу 8,5 милијарди евра, а сега е околу 10,8 милијарди евра. Со последните задолжувања и дополнителното нето странско задолжување предвидено со Ребалансот, должничката линија се движи кон околу 11 милијарди евра. Тоа значи дека за нешто повеќе од две години, државата добива нов должнички товар со приближно 2,5 милијарди евра. Третата економија не би требало да земе кредит од 1 милијарда евра за да врати долг од 700 милиони евра и со тоа да направи дополнителен долг од 300 милиони евра. Затоа кога зборувате за трета економија по раст на БДП, треба да се каже дека економијата расте преку трошење, а не преку значително зголемување на производствените капацитети.

За повисок и одржлив економски раст, инвестициите треба да растат побрзо од БДП, бидејќи тие создаваат нов капитал, продуктивност и идно производство. Ама како што спомнав погоре, тоа не е случај кај нас.

Кај нас единствено што се прави и на што се сведоци граѓаните, е дека Владата ја следи ситуацијата. Бензинот од полноќ 95 денари, дизелот 98,5 денари, Владата ја следи ситуацијата. Парното поскапува за 6% од 1-ви август, народот се повеќе тоне во сиромаштија, Владата ја следи ситуацијата. Животниот стандард опаѓа секој ден, Владата и понатаму ја следи ситуацијата. На толку многу владини национални координатори, очигледно наскоро ќе имаме уште еден национален координатор задолжен за да ја следи ситуацијата. И онаа како ви беше паролата „Македонија забрзува“, ама граѓаните не можат да ја стигнат или „Македонија забрзува“, ама очигледно во рикверц. Толку од вашето забрзување и она што на граѓаните им треба, не им требаат пароли и манипулации, им требаат резултати, но нив очигледно две години никако да ги видиме.

И сега неколку факти за Буџетот на Министерството за социјална политика, демографија и млади, исклучително важно Министерство, имајќи ги во предвид неговите надлежности, социјална политика, демографија и млади.

Ќе започнам со демографијата, актуелните демографски трендови со кои се соочува државата, се манифестираат во намалување на бројот на родени деца и на природниот прираст на населението. Пораст на емиграција во странство како интенивизирање на процесот на демографско стареење, кое резултира со зголемено учество на старите лица во вкупното население. И кога имате една ваква демографска состојба, во Министерството кое е надлежно за ова прашање и во самиот назив го има зборот демографија, би било логично да обезбедите средства за реализација на проекти и активности. Ама за жал, средствата за демографски политики од 71 милион денари се намалуваат на 21 милион денари, односно имаме крочење на средствата за 70,4%. И толку од грижата на власта за состојбите со демографијата. Впрочем и Буџетот зборува за

вашата негрижа, за сите предизвици со кои што се соочува државата во однос на демографијата.

Во Програмата на Владата за изградба на детски градинки кое е во рамките на Министерството имаме кротење од 62,9%, оти нели децата ви беа приоритетот. Многу проекти во оваа Програма очигледно ќе има застој во реализацијата.

И некои збор за манипулативните изјави на власта за зголемување на Буџетот на Министерството за 1,8 милијарда денари, 1,5 милијарда има зголемување кај надоместоците кај социјална заштита. Ама, зошто е зголемувањето? Затоа што проекцијата, колеги ви беше лоша во основниот Буџет. Оти недостасуваа средства на оваа ставка што беше причина и за доцнење на исплата на правата по неколку месеци. Се чекаше пренамена од средствата од Министерството за финансии за да можат да бидат исплатени правата од социјална и детска заштита.

Но, она што е важно да се каже дека, ниту овие средства предвидени во овој Ребаланс нема да бидат доволни до крајот на годината, фалат околу 3 милијарди денари. Очигледно ќе имаме нова пренамена, нова одлука за прераспределба, ќе видиме што ќе се случува. Кај процесот на деинституционализација, односно социјалните услуги има зголемување од 130 милиони денари, но повторно недоволно за да се сервисираат услугите до крајот на 2026-та година. имајќи во предвид дека исплатата кон давателите на услугите постојано доцни, а во меѓувреме имаше два нови повици со кои што се зголеми и бројот на давателите и бројот на негувателите кои што ја даваат услугата. Тука се и средствата за личните асистенти на лицата со попреченост, како исто така со месеци се доцни со исплатата.

И за заштитените друштва, имате одвоено 300 милиони денари, меѓутоа тие 300 милиони нема да се доволно да се сервисираат сите оние долгови кои што ги имате кон заштитните друштва за 2025-та година. Очигледно за 2026-та година ниту денар ќе добијат од оваа Влада. И затоа велам, ако го гледате Буџетот на Министерството без да навлезете во детална анализа, онака популистички како што власта го прави, ќе кажете имате зголемување на Буџетот со Ребалансот во однос на основниот Буџет за 2026-та година. но, всушност не е така, тоа е една голема лага и манипулација.

Состојбата во Министерството за социјална политика, демографија и млади е состојба која што се пресликува во речиси сите институции. Се кратат средства од сите програми и ставки. Целта е да се прикажат помалку расходи, иако реалноста е сосема друга. Со таквиот пристап всушност се дава лажна проекција за дефицитот.

И затоа како заклучок, Ребалансот потврдува дека првичните буџетски проекции не биле доволно прецизни, бидејќи значајни измени се предлагаат релативно кратко по усвојувањето на Буџетот. Расходите растат значително побрзо од приходите што доведува до повисок буџетски дефицит и дополнителни потреби за

задолжување и дел од дополнителните приходи се планирани кај категории што традиционално имаат понестабилни реализација, односно имаме Буџетот кој е полн на прес конференции, но паричникот празен во секојдневието.

Имаме Буџет очигледно во кој бројките живеат подобро, за разлика од граѓаните. Благодарам.

Африм Гаши: Јас ви благодарам.

Љупчо Пренцов се јави за реплика, повелете.

Љупчо Пренцов: Благодарам претседателе.

Госпоѓо Тренчевска, ајде да видиме што сте презеле за истиот овој Буџет. Од каде ќе најдете пари за исплата на пензиите? Нема, нема од вас подраматичар. За декември веќе ги изедовте парите, за декември пензионерите сигурно нема да имаат пензија. Тренчевска, имавте 20 минути, ви остана и време. Зошто не се извините? Одиме понатаму, ова не е Буџет, ова е предизборие, ова е предизборен буџет, а не Буџет за развој, нема план за капитални, се е за избори, се е за избори. Тренчевска, имавте време, ви остана. Зошто не се извините? За истиот овој Буџет зборуваме. Избори нема, избори нема, пензионерите добија редовна пензија и ако сакавте да бидете малку кредибилна за следен Буџет редно е да се извините кога чините хистерија, лаги и недоверба кај системот, токму кај пензионерите.

Дали вие знаете што значи поранешен министер за труд и социјална политика да излезе како пратеник и да каже дека некои нема да добие пензија. Игрите по најголемите чувства на возрасните луѓе во оваа држава. Одиме понатаму, не може, а да не ви го спомнуваме Венко Филипче. Венко Филипче се однесува како Халеевата комета, на 77 дена, еднаш доаѓа на работа овдека. Само него и Али Ахмети ги нема во Собранието. И не можеме ние да молчине, а тој наместо да дојде на Комисија за финансирање и буџет, да дојде на оваа говорница пред народ кај што зема плата, да им држи прес конференции трета година по ред од Бихачка. И не може да зимате процедурално зошто ние не треба да го спомнеме неговото величество Венко Филипче. Извините, ама ќе си дојде тука и Оливер Спасовски и ќе си напаѓаат Буџет и ќе си имате ваши аргументи.

И на крај, зборувајте за задолжувања. Ај да видиме што вика вака, аргументите викаат, 2020-та година 700 милиони евра сте ги земале, треба да ги вратиме за 6 години. Кога? Оваа година, 21-ва година сте земале нови 700 милиони евра. Кога треба да ги вратиме? До година, 2023-ра година сте земале дополнителни 500 милиони евра. Кога треба да ги вратиме? До година. Што тоа ви кажува почитувана колешке?

Дека некој одовдека свесно се задолжувал, точно знаел колку време ќе биде на власт, точно темпира кој треба да му ги враќа другите кредити, и потоа овдека со лажни флоскупи, обвинувања, не знам ти ја што, ќе шириме хистерија се додека можеме. И кога сме кај пензионерите, бидејќи гледам се смешкате, не е до смеење работата.

Пензиите се покачени за 7 илјади денари, во ваше време се покачуваа за 173 денари, мислам дека разликата е очигледна и таа разлика ќе си ја видите уште еднаш на следните избори. Благодарам.

Африм Гаши: Благодарам.

Јованка Тренчевска контра реплика, повелете.

Јованка Тренчевска: Почитуван колега Пренцов.

Пензии, ако не беше новото задолжување ќе немаше. Социјалните права ви доцнат колеги, личните асистенти на лицата со попреченост не ви се исплатени. Немате пари во Буџетот ни за пензии, ни за социјални права. Меѓутоа во ноември ќе имаме повторно ново задолжување, ќе имаме пренамена на буџетите, за да може да исплатите за пензии и за социјални права. И ова колега не е Буџет за зголемување на животниот стандард, извините вие владеете со нов ден, ново задолжување.

Африм Гаши: Процедурално Фатмир Битиќи, повелете.

Фатмир Битиќи: Ви благодарам претседателе.

Почитувана јавност, барам процедурално, како што кажав во воведниот говор, ќе бидеме конструктивна опозиција, нема да одолговлекувавме. После мојот говор добив нај малце дваесет пораки од градоначалници на општините, од земјоделци, од бизниси, па не и ваши, едно десет ваши ми пишаа така да.

И сите имаат едно барање, аман, заман да се изгласа што побрзо Ребалансот и затоа ќе побараме, бидејќи има уште двајца пратеници со говор, да си се откажете. Нема ние да бидеме конструктивни, ќе излеземе од салата, веднаш изгласајте го Ребалансот, ќе може да го објавите во Службен весник, трезорот ќе може да го прочита Ребалансот. Утре наутро, да веќе вирманите бидат спремни за да ги платите земјоделците, социјалната помош, социјална грижа, договорни услуги, се што е поврзано со овој Ребаланс, бидејќи овој нели ќе ја спаси државата. Повелете, и ако евентуално не можете да го изгласате, кажете, пуштете абер.

Африм Гаши: Благодарам.

Продолжуваме понатаму. Бојан Стојаноски, повелете.

Бојан Стојаноски: Благодарам претседателе.

Почитувана министерке, почитувани колеги пратеници, почитувана јавност, почитувани граѓани. Очекувавме можеби поинаков тек на денешната расправа, но тоа е што е. со оглед на тоа дека поминавме доста денови на комисиската расправа знаевме што можевме да очекуваме. Секако инсинуации, одредени обвинувања, подбивања за некои факти кои се ноторна вистина. Од аспект на тоа дека сме трета економија, дека само што не сме банкротирале, дека немаме средства за некои одредени режиски трошоци. И секако тоа ќе остане само за таму каде што е безбедно, а тоа е дали собраниската говорница, партиската говорница. И секогаш кога ќе треба да се соочат аргументите и фактите

сликата може да биде оваа. А тоа е веднаш кога ќе ги соочите со аргументите онаму каде што некој може да ви возврати, напуштање на салата и понатаму да не се зборува за тоа кое што е и предмет на дискусијата. Но не сметам дека треба да го обременуваме времето затоа, бидејќи разговараме за една многу сериозна работа, а тоа е Ребалансот на буџетот. И секако дека е многу важно што тоа ќе им донесе на граѓаните.

Размислувајќи кои бројки да ги кажам денеска, затоа што сепак се работи за бројки, одлучив да се потпрам само на оние кои што се нај јасно видливи и на крајот кои што треба да го дадат одговорот на прашањето за секој еден граѓанин и за дел од стопанството што тие ќе добијат од овој Ребаланс на буџет. па така ако го видиме со предложениот ребаланс Вкупните приходи се зголемуваат од 374,9 милијарди денари на 379,5 милијарда денари. Тоа е зголемување за 4,5 милијарда денари, односно 1,2%. И зошто е тоа важно? Бидејќи сакам да го потврдам уште еднаш јасниот став ова е Ребаланс на буџетот. Значи помеѓу тоа кое што сме го испланирале на почетокот на годината и тоа кое што го планираме сега на средина на годината. Вкупните расходи се зголемуваат за 414 милијарди и 174 милиони денари на 425 милијарди. Тоа е зголемување за 11,6 милијарди, односно 2,8%. Сосема е јасно дека и дефицитот се зголемува за 7,2 милијарда денари и изнесува 4,1% од бруто домашниот производ. Е сега нормално е да се постави тука прашањето зошто се зголемува дефицитот и што со тоа ќе се финансира. Јас сакам да кажам само две работи кои се особено важни. Капиталните инвестиции се зголемуваат од 40,1 милијарда денари на 45,9 милијарди денари. Односно 5,8 милијарди денари повеќе, односно 14,5%. Односно да бидам вака по директен 14,5% се зголемува ставката која што треба да генерира дополнително финансирање за изградба на проекти во нашата држава. Развојните под програми, оние кои што се директно одговорни за тоа што ќе се направи во државата достигнуваат 41 милијарда и 58 милиони денари, што значи зголемување од 4,2 милијарди денари, односно 11,4%. Затоа кога зборуваме за дефицитот треба да зборуваме и за нивната суштина, односно што се финансира со зголемениот дефицит.

Што е она кое што е исто така многу важно? Јас нема да се споредувам со СДСМ бидејќи видовме дека бараат процедурални, не зборувајте за оној не е во салата, не се споредувајте со нас. И во ред. Ете нема да се споредуваме со СДСМ. Тоа го почитував како став во целата комисијска расправа. ќе се споредувам само ВМРО со ВМРО. Ете сите бројки кои што ќе граѓани кажам нема да ги споредувам со тие на СДСМ. Ете немојте со нас, не е Венко во салата и тоа е во ред. Ќе се споредуваме ВМРО-ДПМНЕ со ВМРО-ДПМНЕ, односно што е во овој момент актуелно како бројка и што било пред 12 месеци. Или како што ви рекол тој кој што бара процедурално еве да ја споредиме Гордана со Гордана, мислам дека е коректно министерке? Нели е така? Ете вас ќе ве

земам за пример. Во првите месеци од 2026 година вкупните приходи изнесуваат 140 милијарди и 162 милиони денари, што е за 5,7% повеќе кога ќе го споредите со истиот период лани. Ајде да одиме по бројки. Даночни приходи се повисоки за 4,6 милијарди денари, односно 6,3% ВМРО со ВМРО, Гордана со Гордана.

Ајде да идеме понатака. Приходите од ддв растат за 16,4%. Приходите од данокот на личен доход растат за 11,7%. Приходите од данок на добивка растат за 14,9%. За 12 месеци, не зборувам ова во време на СДСМ. Тоа не е ни споредливо. Тука бројката е над 20, 30%. Значи ВМРО со ВМРО, Гордана со Гордана. Јули 2026 година е рекорден месец за наплата на царинските давачки во Република Македонија. во првите 6 месеци споредено со претходните, односно со првите 6 месеци претходната година имаме наплатено 50 милиони евра повеќе. Што значи тоа? Дека тие пари постоеле во системот па некој не ги собирал. Па затоа сега нема нов Крзмов и нема некои такви кои уживале во даночните раеви во царинските раеви и сега тие пари завршуваат во Буџетот на државата. И тоа е нешто што е јасно видливо.

Сега ќе зборам за расходната страна и зошто е многу важно да зборуваме за расходната страна. Во првите 5 месеци се реализирани 168 милијарди и 614 милиони денари. Тоа се за 13,2 милијарди денари повеќе отколку истиот период претходната година ВМРО со ВМРО. Особено значајно е што капиталните расходи се повисоки за 4 милијарди и 747 милиони денари, односно 44,8%. Оваа година повеќе извршени пари за капитални инвестиции него претходната година. Тука се гледа една особена суштина и особена вистина дека веќе не се гледа во буџетскиот план како што велат овие од СДСМ вие можете да планирате, туку сега зборуваме за извршување. Пари што се платени значи. И тука имаме над 10, 15, 20% разлика од претходната година ВМРО со ВМРО. Не СДСМ со ВМРО. Е сега секој денар навремено треба да се претвори во конкретен проект, објект или услуга за граѓаните. И ако ја видиме приходната страна важно е да се нагласи дека ребалансот не се заснова врз нереално напумпани даночни приходи. даночните приходи се ревидираат за 911 милиони денари подоле од 0,4% и корекцијата главно се однесува на акцизата, бидејќи Владата мора да интервенира согласно новите геополитички состојби во светот. И сега зошто акцизата се намалува 1,6 милијарда денари токму затоа и даночните приходи се ревидираат надолу. Но ако ја видите другата суштина приходите од ддв се ревидираат нагоре за 890 милиони денари. А неданочните приходи се зголемуваат за 1 милијарда, 1,9 милијарда денари, а донациите за 2,7 милијарди денари. Односно ова се средствата што Македонија треба да ги добие од Реформската агенда за која што цела Европа ни вели дека сме шампиони во реализација на реформи. Но само СДСМ тоа не го слуша, само тоа не го гледаат. Но тоа може да остане за нивните прес конференции. Еве ги

парите кои што ќе легнат на македонската сметка од ова кое што е многу важно. Важно е да се напомене дека расходите за стоки и услуги се намалуваат за 607 милиони денари.

И сега е најважниот дел од секој ребаланс што секој граѓанин го интересира што ќе добијат граѓаните. Јас нема многу да зборувам многу ќе кажам само 4 работи кои што граѓаните треба да ги добијат од овој ребаланс. Прво средствата за плати и надоместоци се зголемуваат за 1 милијарда и 128 милиони денари. Тоа значи дека до крајот на годината ќе се испочитуваат сите колективни договори и граѓаните ќе добијат повисоки плати. Второ субвенции и трансфери се зголемуваат за над 3 милијарди денари. овие средства се наменети за земјоделството, железничкиот сообраќај, ученичкиот и студентскиот стандард, породилното отсуство, мој ддв и други приоритетни расходи. Број три социјални трансфери се зголемуваат за 2 милијарди 234 милиони денари. Пензиските обврски, здравствената заштита и други важни државни обврски кои што не се луксуз, но се обврска за државата.

Капиталните дотации кај општините се речиси за 1,7 милијарда денари повисоки. И кога ќе видиме што треба овие средства да значат за граѓаните ќе прочитам неколку денари кои што сметам дека треба да се запомнат од сите, особено од оние кои што се крајни корисници, а тоа се граѓаните. Расходите за заштита на животна средина се зголемуваат за 1 милијарда и 728 милиони денари, односно за 30,8%. Само за намалување на загадувањето се обезбедуваат 1,6 милијарда денари повеќе. Буџетот за здравството се зголемува за 1,8 милијарди денари и достигнува 60,5 милијарди денари. Средствата за реконструкција на добрата на јавните здравствени установи се зголемуваат за околу 300 милиони денари. Односно речиси за 190%. Средствата за образованието се зголемуваат за над 1 милијарда денари. Средствата за водоснабдување се зголемуваат за 53,4%. И замислете средствата за спортските и рекреативните услуги се зголемуваат за 249 милиони денари, а средствата за културата 229 милиони денари.

Многу критики слушнав тука, не знам ни дали се вредни за коментар, но ете им го должиме тоа на граѓаните, ќе сме правел проекти во општините со 2-3 сантиметри асфалт и така натаму. Но кога вие доаѓате на власт вие доаѓате со одредена доктрина и одредена филозофија. Секој од нас ќе добие можност и тогаш кога ќе добие можност треба да покаже на граѓаните за што ја добил можноста. Ние можеме да управуваме со буџетот, ние ќе го предложиме буџетот, ребалансот и секако на тоа ќе излеземе пред граѓаните. Нашата филозофија е таа и ние сметаме дека парите на граѓаните треба да завршат таму каде што се нај потребни. Тоа се проектите. Затоа што тоа не се 2-3 сантиметри асфалт како некој кој што гледа политика на фејсбук. Како што некој кој што ќе излезе од ова Собрание двајца нема да му речат здраво и да го прашаат до каде е мојот проблем.

Туку тоа се проблеми кои што десетици, можеби и стотици години наназад не биле решени е сега ние да решиме проблеми кои што десетици години наназад никој не ги решил. Инфраструктурните проекти во единиците на локалната самоуправа се зголемуваат за 1,6 милијарди денари, односно за 66% ни достигнуваат 4,2 милијарди денари. Железничката инфраструктура се зголемува за 743 милиони денари. Е сега вака, развојните потпрограми се клучниот доказ што би се финансирало и што ќе се изгради. Тие достигнуваат 41 милијарда и 58 милиони денари, што е зголемување од 4,2 милијарди денари, односно 11,4%. Во здравството развојните потпрограми растат за 94,4%, односно околу 300 милиони денари. А замислете реконструкцијата и доградбата на јавните здравствени установи расте 187% или 300 милиони денари. и тука внимавајте, зборувам за Буџет и зборувам за ребаланс. Зборувам за нешто што се случува во истата година. Образованието развојните потпрограми достигнуваат 2 милијарди и 144 милиони денари со зголемување од 220 милиони денари. Инфраструктурните проекти во општините растат за 120 милиони денари, а студентски домови преку енергетска ефикасност за 96 милиони денари. Во социјалната политика развојните потпрограми растат за 58,8%, односно за 156%, а инфраструктурни проекти во општините растат за 113%. Исто така и во другите средства кои што сметам дека треба да се укажат

Е сега вака, овој ребаланс треба да се гледа и во поширок макроекономски контекст. Во првиот квартал бруто домашниот производ пораснал за 3,1%. Проекцијата за оваа година е 3,5% и тоа е ревидирана од 3,8%. И сега јасно е кога ќе се праша зошто бидејќи секој оној што следи, барем она кое што се случува околу нас, гледа дека има голема криза на Блискиот исток. Но, она кое што треба да не охрабри сите, има 4 работи кои што се многу важни. Градежништвото расте за 7,2%, ниско градбата расте за 24,5%, индустријата во април порасна за 7,6%. И ете ВМРО со ВМРО странските директни инвестиции се повисоки за 46,8% од претходната година. И сега зошто е ова исто така важно? Ние не сме луѓе кои што ја практикуваат политиката на начин на кој што ќе шират нихилизам и ќе излезат тука ќе искритикуваат дека ништо не чини. Или луѓе како овие од СДСМ кои што беа со розови очила и 7 години тука не убедуваа дека живееме во Калифорнија. Ние сме свесни за предизвиците кои што ги имаат граѓаните. но исто така сме многу повеќе свесни за тие предизвици постојат за некои да се соочат со нив. И ние сме тип на луѓе кои што сакаме да се соочуваме со предизвиците и сакаме да решиме барем еден проблем на ден. И денеска ако решиме барем еден проблем дали бил личен или колективен ние сме задоволни со тоа. Овој ребаланс ќе даде подобар квалитет на животот на граѓаните, на стопанството, на институциите. И овој ребаланс ќе гарантира дека во наредните 6 месеци, до

крајот на завршувањето на оваа година, граѓаните ќе имаат повисоки плати, повисоки пензии, приватниот сектор ќе добие поддршка и секој секоја сфера на општеството ќе расте. Секако тука ќе бидеме отворени и за критики и секако дека ќе има критики. Но на крајот од денот сепак ребалансот има една различна нишка што е различна од сите други акти кои што ги носиме во Собранието. Има конкретна опиплива моќ каде што граѓаните ќе треба да видат граѓаните дали тоа што го зборуваме е така. Или дали тие кои што ќе ги снимаат риловите, или дали овие кои што сега не се тука присутни ќе успеат да ја наметнат перцепцијата која што ја создаваат во јавноста, а тоа е една негативна перцепција на нихилизам дека се што ќе се допре во оваа држава е негативно и не чини. Ќе продолжите да гледате автопати. Ќе продолжите да гледате експресни патишта, магистрални, локални патишта. Ќе продолжите да гледате нови градинки, нови училишта, нови болници на секој крај од Република Македонија. Затоа што тоа е нешто за кое што ние сме се обврзале, а овој ребаланс го гарантира тоа и гарантира дека граѓаните во оваа држава ќе живеат барем малку полесно од тоа што живееле во претходниот период.

Ви благодарам.

Африм Гаши: И јас ви благодарам.

194 став 1 од Деловникот министерката има уште 3 минути за да го заокружи својот говор.

Повелете министерке имате уште 3 минути за говор.

Гордана Димитриеска Кочоска: Почитуван претседател, почитувани пратеници. Сакам искрено да им се заблагодарам на сите пратеници за квалитетната расправа бидејќи Собранието е место каде што се судираат аргументи и се носат одлуки во интерес на граѓаните. Слушнавме различни мислења, критики и политички оценки. Тоа е легитимно и тоа е суштината на демократијата. Но исто така слушнавме и многу тврдења кои едноставно не можат да ги променат фактите. Факт е дека овој ребаланс е резултат на одговорно управување со Буџетот и навремено приспособување на буџетските политики на реалните економски околности и дека обезбедуваме повеќе средства онаму каде што денес се нај потребни за реализација на капитални инвестиции, за закони обврски, за поддршка на земјоделството, социјална заштита, општини и за сите проекти што директно го подобруваат животот на граѓаните. Затоа денес одлучуваме дали ќе продолжи инвестицискиот циклус, дали ќе продолжи изградбата на инфраструктурата, дали ќе продолжи поддршката за локалниот развој и дали ќе обезбедиме сигурност и предвидливост за граѓаните и стопанството. Факт е дека економијата расте и дека капиталните инвестиции се реализираат со значително повисока динамика. Факт е дека приходите во Буџетот растат и дека сите законски обврски редовно се сервисираат. Факт е дека и во

услови на глобална неизвесност успеавме да ја зачуваме макроекономската стабилност. Тоа не се политички оценки, тоа се мерливи показатели.

Истовремено овој ребаланс покажува дека оваа Влада не се плаши да реагира кога околностите се менуваат, Туку ги приспособува политиките на реалноста. Токму тоа е суштината на одговорното управување со јавните финансии. Одговорност е да се стават интересите на граѓаните пред политичките интереси и да се обезбедат средства таму каде што се најпотребни. Токму тоа го правиме со овој ребаланс. Особено сум задоволна што во текот на комисииската расправа беа прифатени амандмани што дополнително ја подобруваат неговата социјална димензија. Обезбедени се средства за поддршка на жените што вршат земјоделска дејност. За воспоставување на национална СОС линија и за отворање на два згрижувачки центри за жртви на семејно и родово базирано насилство. Тоа покажува дека Владата за да ги прифати добрите предлози без разлика од каде доаѓаат.

Почитувани пратеници, нашата обврска е заеднички да носиме одлуки што ќе создадат подобри услови за граѓаните. Овој ребаланс е токму во таа насока. Затоа ве повикувам да го поддржите Ребалансот на буџетот за 2026 година и со вашето гласање да испратиме јасна порака дека и покрај сите предизвици заедно остануваме посветени на економската стабилност, развојот и подобриот животен стандард на граѓаните.

Ви благодарам.

Африм Гаши: И јас ви благодарам.

Пред да гласаме предлагам за Предлогот за изменување и дополнување на Буџетот да гласаме во целина, освен за разделот 02002 наменет за Државниот завод за ревизија, Разделот 02013 наменет за Ревизорското тело за Ревизија на инструментот за претпристапна помош и Разделот 31101 наменет за Народниот правобранител, Разделот наменет за Комисијата за спречување и заштита од дискриминација и Разделот наменет за Собранието на Република Северна Македонија за кои Законот за државна ревизија и Законот за ревизија на Инструментот за претпристапна помош ИПА, Законот за Народниот правобранител, Законот за спречување и заштита од дискриминација и Законот за Собранието на Република Северна Македонија, Собранието гласа посебно.

Предлогот го ставам на гласање.

Ве повикувам да гласаме.

Вкупно гласаа 64 пратеници. Сите гласаа за, нема против и нема воздржани.

Констатирам дека предлогот е усвоен.

Преминуваме на гласање.

Разделот 02002 наменет за Државниот завод за ревизија го ставам на гласање.

Ве повикувам да гласаме.

Вкупно гласаа 64 пратеници. Сите гласаа за, нема против и нема воздржани.

Констатирам дека Разделот 02002 наменет за Државниот завод за ревизија е усвоен.

Разделот 02013 наменет за Ревизорското тело за ревизија за Инструментот претпристапна помош го ставам на гласање.

Ве повикувам да гласаме.

Вкупно гласаа 64 пратеници. Сите гласаа за, нема против и нема воздржани.

Констатирам дека Разделот 02013 наменет за Ревизорското тело за ревизија на инструментот за претпристапна помош е усвоен.

Разделот 31101 наменет за Народниот правобранител го ставам на гласање.

Ве повикувам да гласаме.

Вкупно гласаа 63 пратеници. Сите гласаа за, нема против и нема воздржани.

Констатирам дека Разделот 31101 наменет за Народниот правобранител е усвоен.

Разделот наменет за Комисијата за спречување и заштита од дискриминација го ставам на гласање.

Ве повикувам да гласаме.

Вкупно гласаа 64 пратеници. Сите гласаа за, нема против и нема воздржани.

Констатирам дека Разделот наменет за Комисијата за спречување и заштита од дискриминација е усвоен.

Разделот наменет за Собранието на Република Северна Македонија го ставам на гласање.

Ве повикувам да гласаме.

Вкупно гласаа 64 пратеници. Сите гласаа за, нема против и нема воздржани.

Констатирам дека Разделот наменет за Собранието на Република Северна Македонија е усвоен.

Предлогот за изменување и дополнување на Буџетот на Република Северна Македонија за 2026 година во целина го ставам на гласање.

Ве повикувам да гласаме за Ребалансот во целина

Вкупно гласаа 64 пратеници. Сите гласаа за, нема против и нема воздржани.

Констатирам дека Собранието го донесе изменувањето и дополнувањето на Буџетот на Република Северна Македонија за 2026 година.

Бидејќи дневниот ред е исцрпен констатирам дека 118 седница на Собранието на Република Северна Македонија е завршена.

(Седницата заврши во 16,44 часот)

